

ב"ה

אין ליכט

פון תורה

ספר

תורת חובות

הלבבות

שער עבודת האלקים

אידיש

103

הוצאת אמונה
ברוקלין נוא יארק,
שנת תש"מ לפ"ק

שער השלישי

שער עבודת האלהים

דער מהווער פון גאָמס דיענסט, די פּליכט צו דיענען איהם און ווי אזוי צו דיענען איהם.

פרק א'

אָגט דער מחבר :

ווייל מיר האָבען פריהער ערקלעהרט די פליכט פון דער אמונה אין גאָמ'ס אינהייט מיט'ן נאנצען הארצען, און ווי אזוי צו איבערצייגט זיין אין די גוטעס וואָס דער בעשעפער טהוט מיט די מענשען, זיינען מיר איצט מחויב צו וויסען און געדענקען וואָס דער מענש האָט צו טהאָן נאכדעם ווי דאָס געשריבענע אין די ערשטע שערס איז שוין צו איהם קלאָהר און פערשטענדליך, און דאס איז : אז ער דארף אויף זיך נעהמען צו דיענען גאָט לויט ווי דער שכל איז מחיב, אז דער וואָס קריגט די טובות דארף דיענען דעם וואָס טהוט איהם די טובות. און מיר דארפען צוערשט ערקלעהרען די ארט און ווייזע פון די גוטעס וואָס מענשען געניסען איינע פון די אנדערע און אויף ווי ווייט מען איז מחויב צו דאנקען מענשליכע וואָלהעטער. און אז מיר וועלען דאָס וויסען, וועלען מיר שוין וויסען און פערשטעהן אויף ווי ווייט מיר דארפען דאנקען און לויבען דעם בעשעפער פאר די פיעלע חסדים און גוטעס וואָס ער טהוט מיט אונז. מיר ווייסען, אז מיר זיינען פערפליכטעט צו דאנקען יעדען וואָס טהוט אונז גוטעס לויט די כונה, לויט דעם אבזיכט פון דעם גוטס-טהוער, אויב איינער מיינט נור באמת צו טהאָן א מענשען א טובה, דארף איהם יענער דאנקבאר זיין, ווען אפילו דער בעל טובה פיהרט די זאך ניט דורך צוליעב געוויסע אומשטענדען וואָס שטערען איהם אין דעם, קוים מיינט ער נור גוט, דארף מען איהם דאנקען, פארקעהרט ווידער, ווען איינער טהוט דעם אנדערען א טובה דורך א צופאל בעת ער מיינט גאר ניט צו טהאָן די טובה און האָט עס גאר ניט אין זינען, איז אויב דער וואָס קריגט די טובה ווייס דערפון, זעהט עס אויס, אז דאן פאלט ארונטער דער חוב פון דאנקבארקייט, אָבער אפילו איז אועלכע פעלע איז מען אויך פערפליכטעט צו דאנקען.

ווארום ווען מיר וועלען בעטראכטען די טובות וואָס מענשען געניסען פון מענשען זיינען זיי אויף פינגערליי אופנים ; א פאטער טהוט גוטעס זיין קינד ; א ווירטה טהוט גוטעס זיין דיענער ; א רייכער טהוט גוטעס אַרומערע פון איהם ; סתם מענשען טהוען טובות איינע די אנדערע, און שטארקע העלפען שוואכע און הילפלאָזע, איצט לאָמיר בעטראכטען וואָס זיינען אויסען די דאָזיגע בעלי טובה, מיינען זיי טאקע דורכאויס אימיצענס טובה אָדער ניט ? מיר וועלען געהן כסדר, א פאטער טהוט זיין קינד גוטעס, ניט אזוי צוליעב דער טובה פון קינד ווי צוליעב זיין אייגענע טובה, צוליעב זיין אייגענעם גענוס, ווארום דאָס קינד

שער עבודת האלהים

אין דאך דעם פאטער'ס פלייש און בלוט און די טבע אין פון מענשען אכטונג צו געבען אויף זיינע קינדער מעהר ווי אויף זיך אליין. יעדער פאטער סטארעט זיך אז זיין קינד זאל האבען צו עסען, צו טרינקען און הלכשה, בעת אפילו איהם אליין קומט אויס צו הונגערען אדער ליידען קעלט. עס אין פאר איהם קיין זאך ניט שווער צו טהאן פאר זיין קינד'ס בעקוועמליכקייט. דער פאטער קען גאָר אנדערש ניט האנדלען, ווייל דאָס אין ביי איהם אז איינגעוואַרצלעטע נאטור און ער קען ניט געהן גענען זיין נאטירליכע נייגונג. פון דעסטוועגען, כאטש דער פאטער אין געצוואונגען פון דער טבע צו טהאן גוטעס מיט זיינע קינדער און ער אין ניט משהר ווי א שליח אין דער זאך, דאך האט די תורה אָנגעזאגט, אז א קינד דארף דעם פאטער אָפגעבען כבוד און מורא האבען פאר איהם, אזוי ווי אין פסוק שטעהט: "כבוד את אביך ואת אמך" — דו זאלסט עהרען דיין פאטער און מוטער, און "איש אמו ואביו תיראו" — יעדער זאל פאר זיין מוטער און פאטער מורא האבען.

די גוטעס וואָס א הארר, א ווירטה טהוט מיט זיינע דיענער, אין בער וואוסט, אז ער אין דערמיט אויסען זיין אייגענע טובה. ווען ער בעהאנדעלט דעם דיענער גוט, אין איהם דער דיענער מעהר געטריי און בריינגט איהם גרע סערע פראַפיטען. פון דעסטוועגען, כאטש דער ווירטה מיינט גאר ניט דעם דיענער'ס אדער דעם ארכיטער'ס טובה, אין איהם דער לעצטער מחויב אפצור געבען כבוד, אזוי ווי דער פסוק זאָגט: "בן יכבד אב ועבד אדוניו" — א זעהן זאל עהרען זיין פאטער און א דיענער — זיין ווירטה.

ווען א רייכער טהוט גוטעס מיט אן אַרימאן, ווען ער גיט צדקה און העלפט א נויטבעדערפמיגען, אין אויך ניט זיין כונה דעם אַרימאן'ס טובה, ער מיינט גאָר צו קריגען דערפאר שכר אויף יענער וועלט. דאָס אין ביי איהם א מין געשעפט. פאר די ביסעל צדקה וואָס ער גיט, האַפט ער צו קויפען זיך עליך הבא. ער אין אויסען די מצוה און די תענוגים וואָס ער וועט דערפאר האבען אויף יענער וועלט. פון דעסטוועגען, כאטש יענער האָט גאָר אין זינען זיינע אייגענע פראַפיטען וואָס ער וועט האבען נאָך זיין טויט, דאך אין דער יעניגער וואָס קריגט פון איהם די טובה מחויב צו דאנקען איהם און בענשען איהם, אזוי ווי איוב האָט געזאָגט: "ברכת אובד עלי תבא" — די ברכה פון דעם אומגליק ליכען וואָס איך האָב געהאַלפען זאל מיר געשעהן, און גאָר עהנליכע פסוקים געפינען זיך אין די הייליגע שריפטען.

עס זיינען ווידער דא פּעלע וואָס מענשען טהוען איינע די אנדערע טובות צוליב כבוד אדער זייער כונה אין אז אימיצער זאל זיי דערפאר אפטהאן טובות, ווען זיי וועלען זיך אין דעם נויטיגען. אין אזא פאל זיינען זיי אזוי ווי לייטע וואָס בעהאלטען ביי אימיצען געלר עס זאל ליגען גרייט פאר א שלעכטע צייט. פון דעסטוועגען, כאטש זיי זיינען אויסען זייער אייגענע טובה, דאך פּערדיענען זיי לויבגעזאָג און דאנקבארקייט, ווי עס ווערט געזאָגט אין משלי: "מתן אדם ירחיב לו ולפני גדולים יתחנו" — דעם מענשענ'ס געשאנק, ווען א מענש גיט צדקה, ווען ער העלפט נויטבעדירפמיגע, מאכט עס איהם גרויס און בריינגט איהם אין געזעלשאפט פון גרויסע לייט. דאָס הייסט: מען טהיילט איהם צו כבוד. שטארקע העלפען הילפלאזע אויך ניט ווייל זיי זיינען אויסען יענעם'ס טובה, זיי טהוען דאָס, ווייל זיי קענען ניט צוועהן יענעם'ס צער און עס פּערשאפט זיי עגמת נפש. דאָס זעלבע אין זעהר אפּט אויך מיט צדקהגעבער און מיט אנדערע

ארט גוטעס וואָס מענשען טהוען איינע מיט די אנדערע. זיי שטיצען אָדער העלפען זייערע מיטמענשען, ווייל זייערע הערצער טהוען זיי וועה, ווייל זייערע נערווען זיינען ערשיטערט פון יענעם'ס צרות, פון יענעם'ס ליידען. דער געפיהל פון רחמנות פלאגט זיי און זיי ווילען מיט זייער טרחה אָדער געלד זיך אליין לייכטער מאכען. דאָך פערדיענען זיי אלץ א דאנק פון די געשטיצטע און געהאלפענע.

פאָלגליך: איז גאָר ניטאָ קיין מענשליכע טובה וואָס די כונה זאל זיין לשם טובה, ווייל אלע בעלי טוהה האָבען גאָר דערביי אנדערע אבזיכטען. זיי מיינען גאָר שכל אויף יענער וועלט, כבוד אָדער געלד פראַפיטען אויף דער וועלט, אָדער זיי זיינען געצוואונגען פון דער נאטור צו טהאָן די גוטעס וואָס זיי טהוען. און די טובות וואָס מענשען טהוען מיט מענשען זיינען ניט קיין שמענדיגע און ניט קיין דויערהאפטע, דאָך דארף מען זיי דערפאר דאנקען און לויבען, טאָ ווי דארף מען שוין דאנקען און לויבען דעם בעשעפער, וואָס טהוט מיט אונז שמענדיג גוטעס, אָהן שום זייטיגע אבזיכטען און אָהן אירגענד וועלכע ארואַד וואָס זאל איהם צווינגען דערצו?

און מען דארף אין זינען האָבען נאָך א זאך: אלע טובות וואָס מענשען געניסען פון מענשען זיינען נור צופעליגע, אלע מענשען זיינען קערפערליך גלייך, אלע מענשען האָבען איינעם און דעם זעלבען אויסזעהן, איינע און דיזעלבע גליעדער און כמעט איינע און דיזעלבע נאטור-אייגענשאפטען. עס איז מעהר ניט, מאנכע מענשען האָבען צייטליכע צוגעגעבענע זאכען וואָס אנדער רע האָבען ניט. איינער איז שטארקער און א צווייטער שוואכער; איינער איז רייך און א צווייטער אָרם, פון דעסוועגען דארף איינער דעם אנדערען דאנקבאר זיין פאר די גוטעס וואָס ער געניסט פון איהם. און איהם אפדיענען דערפאר מיט וואָס נור ער קען. טאָ ווי דארפען מיר שוין דאנקען און דייענען דעם בעשעפער פאר די טובות וואָס ער טהוט מיט אונז?

ווען דער מענש וואָס געניסט טובות פון אן אנדער מענשען זאל זיך בעטראכטען אלס דער נידעריגסטער פון די נידעריגע אנטקעגען דעם וואָס טהוט מיט איהם גוטעס, וואָלט ער דעם בעל טובה געדארפט זיין מעהר דאנקבאר. היינט אז מיר ווייסען, אז דער בעשעפער איז דער בעסטער, דער חשוב'סטער און ערהאבענסטער פון אלע עקזיסטירענדע אויף דער וועלט און מיר זיינען ניט מעהר ווי נידעריגע און שוואכע ברואים, דאָך איז ער אונזער וואָהלטהעמער און הערט ניט אויף צו טהאָן גוטעס מיט אונז, איז דער שכל מחיב, אז מיר דארפען ניט אויפהערען צו דאנקען און לויבען איהם און דייענען איהם מיט אלע אונזערע כוחות פאר זיינע גרויסע חסדים, וואָס ער קוקט זיך אום אויף אונז, כאַטש מיר זיינען אנטקעגען איהם גאָרניט.

און פון גאָט'ס גרויסקייט און מאכט איז שוין גענוגנט געוואָרען אין ערשטען שער. און אז מיר מענשען זיינען אזוי גוט ווי גארניט גענען איהם, קענען מיר וויסען ווען מיר בעטראכטען די זאך, אז מיר שמעהען אפילו נידעריגער פון אנדערע ברואים וואָס זיינען ניט בענאכט מיט דער אייגענשאפט צו קענען רעדען. מיר זיינען איבערצייגט אין דעם דורך דרייערליי פונקטען: ערשטענס, זיינען דאָ חיות וואָס זיינען פיעל גרעסער און שטארקער פון אונז און קענען איבערטראַגען מעהר שלעכטעס און צעד ווי מיר. און זועהרענד אנדערע לעבעדיגע בעשעפעניסען זיינען ניט קיין לאַסט אויף זייערע עלטערען צו

שער עבודת האלהים

האדעוועז זיי, קען א מענש ניט אויסוואקסען אהן די גרויסע טרחה פון זיין פאטער און מוטער אָדער אנדערע וואָס פארנעהמען זייער פלאץ.

צווייטענס, איז דער מענש אייגענטליך ניט גאר קיין ריינע בריאה. א מענש מוז זיך פון צייט צו צייט וואשען. זאָל ער זיך א לענגערע צייט ניט וואשען, ווערט ער ברודיג און קויטיג. ווען א מענש שטארבט, ווערט זיין קערפער גיכער פערדארבעט ווי אנדערע טויטע בעשעפעניסען און גיט ארויס אז ערגערן ריח ווי וועלכע עס איז טויטע בריאה.

דריטענס, זעהען מיר וואָס עס ווערט פון א מענשען ווען דער כח הרבוה, די רעדענס־קראפט ווערט פון איהם אוועקגענומען, אדער ווען עס פאסירט עפעס אין זיין מח און ער געהט אראפ פון זינען. ער איז דאן גרייט צו טויטען זיך דורך כל־ערליי מיתות משונות און קען אפטהאן אזעלכע ווילדע מעשים וואָס קיין חיה טהוט ניט. מיר זעהען אויך אז דאָס רוב לעבעדיגע בעשעפע־ניסען ווייסען וואָס עס איז פאר זיי גוט און וואָס ניט. חיות ווייסען וואָס פאר א שפיוז עס איז פאר זיי גוט און וואָס עס איז שעדליך, א זאך וואָס אפילו א סך פערשטענדיגע מענשען ווייסען ניט, און מענשען אהן שכל — אודאי ניט.

פאָלגליך, ווען מיר בעטראכטען דעם אומגעהייער גרויסען קאנטראסט פון דעם בעשעפערס מאכט, קענטנים און חכמה און אונזער שוואכקייט און פעחלערהאפטיגקייט אין אלע הינזיכטען, און דאָך גיט ער אויף אונז אכטונג און בעזאָגט אונז מיט אונזערע בעדערפניסען, פערשטעהען מיר דערפון אויף ווי ווייט מיר דארפען איהם אכטען און דיענען און דאנקבאר זיין שטענדיג און מורא האָבען פאר איהם, ווייל דאָס איז דער צוועק פון דעם מענשענס בעשא־פונג, און ער וועט נאָך דערפאר האָבען עולם הבא.

און אויב עס געפינט זיך א נארר, אן אומוויסענדער, וואָס האלט ניט אז א מענש איז מחויב צו דאנקען און לויבען גאָט, איז אויב ער וועט גוט בע־טראכטען דאָס וואָס עס איז פריהער געזאָגט געוואָרען, וועט ער מודה זיין אויפ'ן אמת. דער פערשלאָפענער וועט זיך דאן אויפכאפען און דער נארר וועט קלוג ווערען און דער קלוגער וועט נאָך קליינער ווערען, ווייל ער וועט דורכדעם מעהר איבערצייגט זיין אין די פליכטען פון מענש צו גאָט דורך די ראיות און בעווייזע וואָס זיינען פריהער בעווייזען געוואָרען.

איצט אז עס איז שוין פאר אונז קלאָהר, אז מיר זיינען מחויב צו דיענען דעם בעשעפער פאר די שטענדיגע טובות וואָס ער טהוט מיט אונז, האָבען מיר נאָך ארומצורעדען אייניגע ענינים און דאן וועלען מיר וויסען ווי אזוי און מיט וואָס צו דיענען דעם בעשעפער און אַפראַנקען איהם פאר זיינע גרויסע חסדים וואָס ער טהוט מיט אונז.

פרק ב'

אייגענטליך שטעלט זיך א פראגע: וויבאלד אז דער שכל איז מחיב אז מיר דארפען דיענען גאָט און מיר זיינען איבערצייגט אין דעם, מאַ צו וואָס דארף מען גאָר דעם מענשען בעוועגען צו גאטעס דיענסט? צו וואָס דארף מען איהם זאָגען: דיען דעם בעשעפער, אין דער צייט ווען ער פערשטעהט מיט'ן אייגענעם שכל אז ער דארף אזוי טהאָן? איז דער תירוץ: אז פון דער צייט

וואָס דער מענש הויבט אָן געניסען פון גאָט'ס חסדים ביז ער בעגרייפט עס מיט'ן שכל געדויערט א לאנגע צייט, ווארום געניסען געניסט ער די טובות באלד פון דער צייט ווען ער ווערט בעשאפען און שכל קריגט ער ערשט מיט יאהרען שפעטער. דאריבער דארף מען איהם לערנען און אויפקלעהרען, אז ער האט געוויסע פליכטען צו זיין שטענדיגען וואהלטהעמער, כדי ער זאל ניט פערוואלדערט ווערען איידער ער וועט קומען צום ריכטיגען פערשטאנד.

אָבער אייגענטליך איז דער שכל אליין ווייניג צו בעוועגען א מענשען צו גאָט'ס דיענסט. עס זיינען דאָ דרייערליי אורזאכען וואָס שוואכען אָפּ דעם מענשענ'ס שכל און פערטעמפען איהם. דאריבער זיינען מיר אויך מחוייב צו לערנען ווי אזוי צו דיענען גאָט פון דער תורה, פון די גוטע לעהרען וואָס דער אויבערשטער האָט אונז געגעבען דורך זיין נביא משה.
דאָס זיינען די דריי אורזאכען וואָס שוואכען אָפּ דעם מענשענ'ס ריכטיגען פערשטאנד :

ערשטענס, איז דער מענש בעשאפען פון פערשיעדענע זאכען, פון פער- שיעדענע מאטעריאלען און עלעמענטען, וואָס זיינען קאנטראסטען איינע פון די אנדערע. די נשמה פון מענשען און זיין קערפער זיינען דער היפוך איינע פון די אנדערע. און דער בעשעפער האָט אין דעם מענשען איינגעפלאנצט זיטען און כחות חשק צו האָבען צו געוויסע זאכען, וועלכע האלטען איהם אויף דער וועלט און גיבען איהם לוסט צו לעבען. און כאָטש אפילו מענשען זעהען ווי זייערע מיטמענשען שטארבען און ווערען כלה, ווערט דאָך דער לעבען ביי זיי ניט נמאס צוליעב זייער לוסט צו די קערפערליכע הנאות און תענוגים. די נאטירליכע נייגונג צו לעבען און געניסען איז אריינגעגעבען געווארען אין אלע בעשעפעניסען. אין דער נשמה פון מענשען איז איינגעפלאנצט נאָך א מין כח אָדער נייגונג, וואָס איז דער היפוך פון די ערשטע, ווען דער מענש בענוצט זיך מיט די לעצטע, פערליעבט ער דעם חשק צו קערפערליכע תענוגים און די נשמה וויל זיך גאָר אָפשיידען פון קערפער און קומען צוריק צו איהר שורש, אין די הימעלשע ספערען, פון וואנען זי קומט. אָט דיזער כח אָדער נייגונג איז די אמת'ע פאָלשטענדיגע חכמה.

אָבער ווייל די קערפערליכע הנאות קומען צום מענשען פון זיין קינדהייט אָן ; ווייל דער חשק צו געניסען פון לעבען קומט פריהער פאר'ן שכל, ווערט דער מענש דערצו צוגעוואָהנט און עס ווערט איינגעוואָרצלט אין זיין הארצען אזוי שטארק, אז דאָס בעזיעגט דעם שכל וואָס קומט שפעטער און ער פער- נאכלעסיגט די נייגונג פון זיין נשמה און ניט זיך אָפּ מיט די זאכען צו וועלכע זיין קערפער גלוסט. דאריבער דארף דער מענש אַנקומען צו זאכען וואָס בעשטרייטען זיינע קערפערליכע, טהיערישע מדות און בריינגען איהם צום שכל. און דאָס זיינען די לעהרען פון דער תורה, אין וועלכע גאָט לערנט די מענשען ווי אזוי צו דיענען איהם.

צווייטענס : דער שכל איז א גייסטיגע זאך, גענומען פון א הויכע גייסטיגע וועלט און איז פרעמד אין דער וועלט פון קערפערליכע גראָבע זאכען. די תאוה ווידער, דער חשק וואָס דער מענש בעזיצט צו וועלטליכע הנאות אָדער גענוסען, קומט פון פערשיעדענע עלעמענטען, פון קערפער וואָס איז געבויט פון די הויפט יסודות : פייער, וואסער, ערד און לופט. דיזע העלפען ארויס איינע די אנדערע

שער עבודת האלהים

און פערשטארקען די מענשליכע תאוות צו קערפערליכע הנאות. דער שכל אבער, וואָס איז א דעליקאטע זאך און איז, ווי געזאגט, פרעמד איז דער וועלט פון ממשות'דיגע קערפערס, ווערט אָפגעשוואַכט ניט האַבענדיג ווער עס זאָל איהם העלפען אָדער אונטערהאַלמען. דאָריבער מוז דער שכל האַבען אַזעלכעס וואָס זאָל פון איהם אַוועקשטויסען די כחות פון תאוה, פון לוסט צו קערפערליכע תענוגים, און דיזע הילף קריגט דער שכל דורך דער תורה, וועלכע לערנט אונז גוטע מדות און צו דערווייטערען זיך פון שלעכטעס.

דאָריבער האָט די תורה אָנגעזאָגט א סך זאכען וואָס זיינען געגען געוויסע תאוות. אין דער תורה און אין די אנדערע הייליגע שריפטען ווערט געזאָגט וועגען פאַסטען, תפלה שעה, צדקה געבען און אנדערע מדות, וואָס זיינען שכל קאָנטראַסט פון תאוות וואָס דער מענש האָט, כדי אויפצולעבען דעם דער און פערשטארקען איהם. אזוי ווי דוד המלך זאָגט: "נר לרגלי דבריך ואור לנתיבתי" — גאַטעס רייך איז פאַר מיר א ליכט און א בעלייכטונג צו מיין וועג, אין וועלכע איד דארף געהן. דאָס הייסט: די תורה בעלייכט מיין שכל ער זאָל מיך פיהרען אין ריכטיגען וועג, עס זיינען דא נאך אַזעלכע פסוקים וואָס דריקען אויס דעם זעלבען געדאַנק.

דריטענס: די תאוה, דער חשק צו קערפערליכע גענוסען, איז א זאך וואָס דער מענש געברויכט שטענדיג. דער מענש מוז אָפט עסען און טרינקען וואָס דאָס בריינגט הנאה צום קערפער. ער שלאָפט און געניסט אלע מאָל אנדערע הנאות. די תאוות הנאה צום קערפער, ביי איהם אַהן אויפהער, וועהרענד דעם שכל בענוצט ער זעלמען. דער שכל איז דער געגענזאץ פון די תאוות און זיין אויפגאַבע איז כלוין צו דערווייטערען, צו פערטרייבען די תאוות און ער ווערט פאַר דיזען צוועק וועניג אָנגעווענדעט. און עס איז בעוואוסט, אז די אברים, וועלכע מען געברויכט שטענדיג לויט זייער נאַטור, ווערט זייער צושטאַנד פערבעסערט און זיי ווערען פון צייט צו צייט שטאַרקער, ווען אַבער א מענש זאָל נאָר ניט טהאָן מיט זיינע הענד, וואָלטען זיי אָפגעשוואַכט געוואָרען. ווען א מענש זאָל פאַר א לאַנגע צייט ניט געברויכען זיינע אויגען און זיי האַלטען געשלאָסען, וואָלטען זיי זייער זעהערקראַפט פערלאָרען, און אזוי אלעס. דאָריבן בער איז זעלבסטפערשטענדליך, אז די תאוה, דער לעבענס־לוסט איז שטאַרקער פון דעם שכל, מהמת דאָס ערשטע בענוצט מען א סך און דאָס צווייטע זעהר ווייניג. צוליב דעם מוז דער שכל האַבען א העלפער כדי ער זאָל האַבען בכח גובר צו זיין די תאוות, און דאָס איז די תורה, די געטליכע לעהרע, וואָס ווען דעם שכל נעהמט איהר צו הילף, ווערט ער ריינער און מעכטיגער און ער קען דאן פערטרייבען די צופיעל קערפערליכע נייגונגען. אזוי ווי דוד המלך זאָגט אין תהלים: "תורת ה' תמימה משיבת נפש", און אזוי ווייטער די נאָכפאלגענדע פסוקים.

פאַנגליך, ווייסען מיר פון דעם וואָס איז פריהער געזאָגט געוואָרען, אז די ערוועקונג אָדער בעוועגונג צו גאט'ס דיענסט דארף קומען דורך דער תורה וואָס ענטהאַלט מצוות, וועלכע מען פערשטעהט מיט'ן שכל און אורד אַזעלכע וואָס מיר פערשטעהען ניט, אבער מיר מוזען זיי אויספאַלגען, ווייל אזוי איז געזאָגט געוואָרען אויפ'ן באַרג סיני, און דורך זיי, דורך דער תורה און די מצוות, וועט דער מענש קומען צום ריכטיגען שכל, וואָס דאָס איז דער ריכטיגער צוועק פון די בעשאַפונג פון מענשען אויף דער וועלט.

פרק ג'

אבער אויף וואס פאר אן ארט און ווייזע דארפען מיר דיענען גאט?
 אין וועלכע פרטים דארפען מיר דאס אויסדריקען? איז די הויפטזאך, אז מיר
 דארפען פיהלען צום בעשעפער די אונטערטעניגקייט, די אונטערווארפעניקייט,
 וואס מען פיהלט צו א וואהלטהעמער, און וועלען אפצאהלען איהם מיט גוטעס
 פאר די גוטעס וואס מיר געניסען פון איהם.

אָבער אונטערטעניגקייטען זיינען דאָ צווייערליי. איינער איז אמאָל אונט־
 טערטעניג דעם אנדערען אויס מורא, אָדער ווייל ער קוקט אויס, ער האַפּט צו
 קריגען פון יענעם א טובה אָדער מעהר טובות ווי ער האָט שוין פון איהם
 געקראָגען. אזא אונטערטעניגקייט הייסט א געוואונגענע. עס איז ווידער דאָ
 אן אונטערטעניגקייט וואָס דער אונטערטעניגער בעטראַכט אלס חוב, אלס
 פליכט. ער איז אונטערטעניג צו יענעם, אום אויסצודריקען, אז יענער שטעהט
 העכער פון איהם און ער פיהלט אז יענער האָט ביי איהם פערדיענט אז ער
 זאָל איהם שעצען און אכטען און זיך ערנידריגען גענען איהם. די אונטער־
 טעניגקייט פון מענש צו גאָט איז אויך אויף די וועלכע צוויי אופנים. דאָס
 ערשטע בריינגט די מורא פאַר שטראַף אָדער די האַפנונג צו קריגען שכר אויס
 דער וועלט אָדער אויף יענער וועלט, דאָס לערנט אונז די תורה, וואָס דערמאָהנט
 אין פילע פּלעצער, אז פאַר היטען גאָט'ס געבאָט וועט מען האַבען גוטעס און
 אויב פערקעהרט, וועט מען געשטראַפט ווערען. די צווייטע אונטערטעניגקייט
 האָט ניט צו טהאן מיט שכר ועונש. א מענש קען זיין אונטערטעניג צום באַד
 שעפּער, ניט האָבענדיג דערביי אין זינען צו קריגען דערפאַר געצאהלט אָדער
 אויס מורא פאַר שטראַף, נור ווייל דער שכל דיקטירט איהם אזוי, אז ער זאָל זיין
 אונטערוואָרפען און ערנידריגט געגען זיין וואַהלטהעמער ניט האַפענדיג אויף
 מעהר טובות און ניט מורא האָבענדיג פאַר וועלכע עס איז שלעכטעס.

און די ביידע סארטען אונטערטעניגקייט זיינען גוט און זיי היטען און בעד
 שירמען דעם מענשען פון שלעכטעס. אבער איינע פון זיי בריינגט דאס אנדערע.
 ווען א מענש איז אונטערטעניג צו גאט דורך דער לעהרע פון דער תורה, אויס
 די מורא פאַר שטראַף אָדער די ערווארטונג אויף שכר, קומט ער נאכהער במילא
 צו דער אנדערער מדרגה פון אונטערטעניגקייט וואס איז בלויז אויס דאנקבאר
 קייט און וואס דער שכל איז אויף דעם מחייב, און דיזע מדרגה איז א העכערע און
 מעהר אָנגענומען ביים בעשעפּער ווי די ערשטע. ווארום איז די צווייטע מדרגה
 פון אונטערטעניגקייט בעסער ווי דער ערשטע? וועלען מיר אָנגעבען זיעבענערליי
 טעמים.

ערשטענס: ווען א מענש דיענט גאט בלויז מצד התורה, ווייל די תורה
 הייסט אזוי, קען זיין אז ער זאל דאס טהאן לשם שמים, פון גאט'ס וועגען אה?
 שום זייטיגע פניות, און עס קען ווידער זיין אז ער זאל דאס גאר טהאן פון
 לייטענס וועגען, כדי מענשען זאלען איהם האלטען פאר א פיינעם מאן און איהם
 אָפּגעבען כבוד. ווארום די תורה איז דאָך געגרינדעט אויף שכר און עונש, אויף
 האפענונג צו גוטעס ווען מען פאָלגט אויס איהרע געבאָטען און אויף מורא פאַר
 שלעכטעס, ווען מען פאָלגט זיי ניט אויס. ווען אבער מען דיענט דעם בורא מצד
 השכל, ווייל מען פערשטעהט גרינדליך אז מען דארף איהם דיענען, דאן טהוט

שער עבודת האלהים

מען דאס געוויס נור לשם שמים אהן שום הניפה און פעלשונג און מען האט דערביי ניט אין זינען געלויבט צו ווערען פון אימיצען אדער קריגען דערפאר געוויסע בעלוינגען און מען טראכט אויך ניט וועגען שטראף. די כונה פון אזא גאט'ס דיענסט איז נור נאכצוקומען די פפליכטען וואס א בעשאפענער איז פער-פפליכטעט צו זיין בעשעפער.

צווייטענס: ווען מען ווערט א עובד ה' דורך דער תורה, ווייל מען האט מורא פאר'ן שטראף אדער מען האפט אויף שכר, איז דאך דאס לכתחילה אזוי ווי א געצוואונגענע זאך. דערליכער קען דער מענש דענקען אז פיעל ער טהוט איז גענוג אדער נאך צופיעל. ווען אבער מען איז אן עובד ה' ווייל מען פער-שטעהט מיט'ן שכל אז מען דארף אזוי טהאן, טהוט מען דאס פרייוויליג און אז מען טהוט א זאך מיט'ן אייגענעם רצון, סטארעט מען זיך צו טהאן וואס מעהר און וואס בעסער. דער וואס דיענט דעם בורא על פי שכל ווייס און איז איבער-ציניג, אז דער בורא טהוט פאר איהם מעהר ווי ער טהוט פאר'ן בורא מיט זיין דיענען איהם. און ער דענקט קיינמאל ניט אז ער דיענט איהם צופיעל. זיין גייסט, זיין נשמה האט דערפון הנאה און ער בעטראכט ניט דאס וואס ער טהוט פאר גאט פאר אן אנגעווארפענע זאך.

דריטענס: דער וואס דיענט גאט בלויז צוליעב דעם ווייל אזוי איז געד-שריבען אין דער תורה, זעהט מען די גוטע טהאטען וואס ער טהוט מיט זיין קערפער, מיט זיינע גליעדער, אבער די עבודה שכלב, דאס דיענען גאט מיט'ן הארצען, מיט'ן געדאנק, קען זיין, פעהלט איהם. דער אבער וואס דיענט גאט ווייל ער פערשטעהט מיט'ן שכל אז מען דארף איהם דיענען, איז זיין עבודה שכלב, זיין אינערליכע דיענסט, די אונטערטעניגקייט וואס ער פיהלט אין האר-צען נאך מעהר ווי די גוטע מעשים וואס מען זעהט איהם טהוענדיג. אזעלכער קומט נאך די חובות הלכות, די הערצען-פפליכטע, וואס דאס איז דער עיקר איז עבודת הבורא.

פיערטענס: איז די עבודת הבורא, וואס דער מענש לערענט פון דער תורה, מעהר ניט ווי א טיהר אדער א טהויער צו דער ריכטיגער עבודה וואס קומט פון שכל. דאס הייסט: אז מען לערענט די תורה און מען פאלגט אויס איהרע געבאטען אפילו בלויז מיט דער כונה אויסצומיידען שטראף אדער בעלוינט צו ווערען, קען דאס במילא בריינגען צו דער ריכטיגער גאטעס דיענסט על פי שכל. די לעהרען פון דער תורה זיינען אזוי ווי די ארומארבייטונג אין א פעלד וואס מאכט די פערזעטע קערנער צו וואקסען. דורך דער תורה קען דעם מענשען'ס שכל אויסגעארבייט ווערען, אז ער זאל דיענען גאט ניט אויס מורא פאר שטראף אדער ערווארטונג אויף שכר. אזוי ווי אונזערע חכמים האָבען געזאָגט:

"אל תהיו כעבדים המשמשים את הרב על מנת לקבל פרס" — איהר זאלט ניט זיין ווי דיענער וואס דיענען זייער ווירטה, כדי צו קריגען געצאהלט, "ויהי מורא שמים עליכם" — די מורא פון גאט זאל אויף אייך זיין, ניט די מורא פון שטראף. פאָלגליך, איז אלץ די עבודה על פי שכל א העכערע און בעסערע מדרגה. פינפטענס: האָבען די מצוות פון דער תורה א גרעניץ. זיי זיינען בע-שרענקט אין א געוויסע צאהל — תרי"ג מצוות, זעקס הונדערט מיט דרייצעהן מצוות. אבער די מצוות וואס דער שכל קען טהאן האבען גאר קיין שיעור ניט. וויבאלד אז דער מענש פערשטעהט מיט'ן שכל אז ער דארף דיענען דעם בעשע-

פער, וועט ער טאג טעגליך אלץ מעהר פערשטעהן און אלץ מעהר אנערקענען די חסדים וואס דער בעשעפער טהוט מיט איהם און ער וועט אלץ מעהר און מעהר זיין אונטערטעניג און זיך ערנידערעניגען פאר איהם. דעריבער זאגט דוד המלך ע"ה אין תהלים: "לכל תכלה ראיתי קץ, רחבה מצותך מאד" — צו אלע זאכען האב איך געזעהן א סוף, א גרעניץ, אבער דינע געבאט זיינען זעהר ברייט. דאס הייסט, אז עס איז גאר קיין שיעור ניטא צו די שולדען וואס מיר זיינען דעם בעשעפער שולדיג פאר די טובות וואס ער טהוט מיט אונז.

זעקסטענס: די עבודה וואס מען לערענט פון דער תורה ליגט אין דעם רצון און כח פון מענשען. ווען דער מענש וויל נור האט ער ביכולת נאכצוקומען די פארשריפטען פון דער תורה. די צווייטע מדרגה אבער, דיענען גאט על פי שכל, דערצו מוז מען זיך שוין שטארק אנשטרענגען און אַנקומען צו גאט'ס הילף, ווייל עס איז זעהר שווער צו קומען דערצו. דעריבער בעט דוד המלך אין "אשרי תמימי דרך", אז גאט זאל איהם קומען צו הילף און ער זאל איהם קענען דיענען ווי געהעריג איז.

זיעבענטענס: ווען א מענש דיענט דעם כורא בלויז ווייל אזוי האט ער געלערענט אין דער תורה, איז ער מיט זיך אליין ניט זיכער, אז ער זאל קענען עס איז ניט אראפ פון גלייכען וועג. די תאוה וואס א מענש בעזיצט, דער לעבען-לוסט וואס איז מענשען איינגעווארצלט פון זיין קינדהייט און קען גובר זיין און קען איהם בריינגען צו זינד. מיט דער עבודה אבער וואס קומט פון שכל איז דער מענש זיכער אז ער וועט דערביי פערבלייבען. ווארום דער שכל איז ניט קיין קערפערליכער געגענשטאנד און האט ניט קיין נייגונג צו קערפערליכע גענוסען. דער שכל קען שטענדיג גובר זיין די קערפערליכע תאוות און דעריבער שטעהט דאס דיענען דעם בעשעפער על פי שכל העכער ווי דיענען איהם דורך די פארשריפטען פון דער תורה.

אבער פון דעסמועגען מוז מען אַנקומען צו דער תורה, כדי צו קומען צו דער ר'כטיגער מדרגה פון עבודת הבורא, ווי עס וועט ווייטער ערקלערט ווערען.

פרק ד'

צוליב זיעבען אורזאכען מוז מען אַנקומען צו דער תורה, אום צו קומען זיך עבודת ה'

ערשטענס, איז בעוואוסט אז דער מענש בעשטעהט פון א גוף און א נשמה און ער האט צווייערליי נייגונגען. איינע בריינגט איהם איבערצוגעבען זיך צו פארגעניגענס און זינקען אין טהיערישע תאוות און פערטרייבען פון זיך דעם דיכטיגען ריינעם פערשטאנד. די צווייטע נייגונג זיינע איז פארקעהרט אועלכע וואס בריינגט איהם צו פער'מיאוס'ען די וועלט, אויסצומיידען פארגעניגענס און אפזאגען זיך פון קערפערליכע ענינים, ווייל ער זעהט איין, אז דיעזע וועלט איז ניט קיין אייביגקייט, אז סוף כל סוף מוז מען זי פערלאזען, און אפילו די צייט וואס דער מענש לעבט איז ער אונטערווארפען כל-ערליי ביזע בעגעגעניסען. דאריבער איז איהם דער לעבען ניט ניהא און דאס בעוועגט דעם מענשען מבטל צו מאכען די וועלט און האבען לוסט צו דערנרייכען דעם הימעלשען שכל אויף יעגער וועלט.

שער עבודת האלהים

אָבער די ביידע עקסטרעמע נייגונגען זיינען ניט גוט. עס טויג ניט נאכ-צוגעבען אין גאנצען דעם קערפער און עס טויג ניט נאכצוגעבען אין גאנצען דער נשמה. ווען א מענש איז דיזע וועלט אין גאנצען מבטל בריינגט עס גרויס שאדען אין דער וועלט'ס אָרדנונג. אז מען האלט פון דער וועלט גאָר ניט און מען שטרעבט נור צו יענער וועלט, ווייל מען גאָר ניט אויפטהאָן, און די וועלט קען קיין קיום ניט האַבען אַהן די אויפטהועכצען פון מענשען. ווען ווידער מען גיט זיך אָפּ אין גאנצען מיט עולם הוה, ווען מען לאָזט זיך אריין אין צופיעל קערפערליכע תענוגים, קען דאָס בריינגען דערצו, אז מען זאָל ניט האַבען ניט די וועלט, ניט יענע וועלט. דאריבער האָט דער אויבערשטער מיט זיינע גרויסע גענאָרען אָנגעצייגט די מענשען א מיטעל-וועג, אין וועלכען זיי זאָלען געהן. ער האָט געמאכט א פשרה צווישען דעם גוף און דער נשמה, אז זיי זאָלען ביידע ניט זיין צו עקסטרעם, און דאָס זיינען די לעהרען פון דער תורה, וואָס דערווייטערען די מענשען פון צופיעל תאוות אויף דער וועלט, כדי זיי זאָלען אויך האַבען יענע וועלט.

צווייטענס: עס זיינען דאָ מצוות, וואָס דעם מענשענ'ס שכל וואַלט איהם ניט בעוועגט צו טהאָן זיי. למשל: תפלה טהאָן, פאסטען אָדער געבען צדקה. דער שכל קען גאָר דיקטירען אז תפלה טהאָן צו גאט, בעטען ביי איהם רחמים אָדער פאסטען קען קיין שום ווירקונג ניט האַבען. ווארום וויסענדיג אז אין דעם בעשעפער קומט קיינמאָל ניט פאר קיין ענדערונג, איז דאָך ניט שייך צו זאָגען, אז די תפלה אָדער דער תענית זאָל אין איהם מאַכען וועלכען עס איז שינוי. נאָכ'ן שכל קען אויסקומען, אז ווער עס איז ווערטה גוטעס, קריגט עס און ווער עס האָט דאָס ניט פערדיענט, קען איהם קיין בעטען און פאסטען ניט העלפען. וועגען צדקה און אנדערע וואַהלהאטען, קען אַמאָל על פי שכל אויס-זווייזען, אז מען דארף דאָס ניט טהאָן. ווארום אויב איינער איז לויט זיינע מעשים ווערטה צו האַבען אלעס וואָס ער דארף, וועט איהם גאט אליין געבען, און אז ער גיט עס איהם ניט, מסתמא דארף מען ניט. און ווען אפילו דער שכל זאָל דיקטירען אז מען דארף יא תפלה טהאָן, פאסטען און געבען צדקה און טהאָן מענשען טובות, וואַלט מען אָבער ניט געוואוסט ווען צו טהאָן די אלע זא-כען, וויפיעל צו טהאָן דאָס און אויף וואָס פאר אן אופן. מען וואַלט אויך קיין אידעע געהאט וועגען די שטראַף פאר ניט מקיים זיין די דאָזיגע מצוות, דאריבער איז געזאָגט און אָנגעדייטעט געוואָרען אין דער תורה און אין די הייליגע שריפ-טען פון די נביאים וועגען תפלה און פאסטען אויף וואָס פאר אן אופן דאָס זאָל געטהאָן ווערען, און אויך ענינים פון וואַהלהאט ווי דאָס זאָל דורכגעפיהרט ווע-רען און וועגען שכר און עונש פאר מקיים זיין אָדער ניט מקיים זיין די דאָזיגע מצוות. פאַלגליך, קען מען ניט קומען צו דער מדרגה פון ערפילען דעם רצון פון בעשעפער סידרען דורך ביידע זאכען, דורכ'ן שכל און דורך דער תורה.

דריטענס: קען דער שכל אליין ניט בעוועגען אלע מענשען צו גאטעס דינעסט, ווייל שכל, אמת'ער שכל, איז א זאך וואָס ניט בעזיצען. און אפילו צווישען די פערשטענדיגע מענשען זיינען אויך דאָ קליגערע און גאָר קליגערע און זיי קענען זיך אין דיזען פרט ניט אויסגלייכען. די לעהרען אָבער פון דער תורה לערנען אלעמען גלייך, דעם געלערנטען און דעם פראַסטאָק, כאַטש אפילו דער ערשטער פערשטעהט זיי מעהר און דער צווייטער — ווייניגער. די תורה איז ניט געגעבען געוואָרען פאר געוויסע קלאסען אזוי און פאר געוויסע אנ-

דערש, נור פאר אלע קלאסען מענשען גלייך. דאָס וואָס איינער איז מעהר מקיים די תורה און א צווייטער ווייניגער, איז ווייל דער ערשטער פערשטעהט זי בעסער פון דעם צווייטען. ווען אבער עס וואלטען ניט געגעבען געווארען די לעהרען פון דער תורה, וואלטען אפילו א טהייל פערשטענדיגע מענשען ניט געוואוסט די פליכטען פון עבודת הבורא. ווייניגסטענס וואלטען זיי בלויז א טהייל גע-וואוסט, אבער ניט אין גאנצען.

פיערטענס: איז דאָך א זיכערע זאך אז מענשען זיינען פערפליכטעט צו דיענען איינעם און זיין אונטערטאעניג אונטער איהם לויט די טובות וואָס זיי געניסען פון יענעם. א גרעסערען בעל טובה דארף מען מעהר דיענען ווי א קלענערען. און אזוי ווי איז יעדע דור קומען פאר פערשידענע ענדערונגען אויף דער וועלט און עס פאסירען זאכען, פון וועלכע איין פאלק געניסט מעהר פון אן אנדערען, איין לאנד, צום ביישפיעל, האט א הונגער און די צווייטע א גרויס גערעמענים, אָדער איין איין לאנד איז חלילה א מגפה און איז דער צווייטער ניט, איז דאָך דער שכל מחייב, אז די וואָס געניסען מעהר גוטעס, דארפען מעהר דיענען דעם בורא וואָס האָט זיי געבראכט די גוטעס. אָבער דאָס איז אלץ גע-רעדט, ווען דאָס פאלק ווייסט אז עס האָט גענאָסען מעהר טובות ווי אנדערע פעל-קער. ווען דאָס פאלק ווייסט דאָס אָבער ניט, וועט דער שכל אליין דאָס ניט בריינגען דערצו אז עס זאל האלטען אלס א פליכט צו דיענען דעם בורא מעהר פון אנדערע פעלקער. און פון וואנען ווייסען מיר אידען, אז דער בעשעפער האָט מיט אונז געטהאָן מעהר טובות ווי מיט אנדערע? פון דער תורה, וועלכע דערצעהלט אונז פון יציאת מצרים און די אנדערע גרויסע נסים און חסדים וואָס ער האָט מיט אונז געטהאָן. דערפון ווייסען מיר אז מיר דארפען דיענען גאָט מעהר ווי אנדערע. און כאָטש מיט אונזער דיענען איהם צאָהלען מיר איהם אָפ א חוב וואָס מיר זיינען איהם שולדיג און עס קומט אונז דערפאר ניט קיין דאנק, דאָך ווערט נאָך אונז פערשפראַכען גוטע בעלוינונגען אויף דער וועלט און אויף יענער וועלט, און דאָס אלעס ווייסען מיר פון דער תורה, אָבער דער שכל אליין וואָלט דאָס אונז ניט געלערנט.

דער פינפטער טעם ווארום מיר מוזען האָבען די תורה איז: ווייל די תורה, ווי עס איז שוין פריהער געזאָגט געוואָרען, מוז דיענען אלס א פאָדער-זאך צום שכל. דער מענש, ווען ער איז יונג, מוז מען איהם לערנען און פירמען אין גוטען וועג ביז זיין שכל ווערט שטארק און פאלקאם. און אפילו עלטערע מענשען זיינען אויך דאָ וואָס זיער שכל איז ניט רייע גענוג און איז צו שוואַך גובר צו זיין די קערפערליכע תאוות, און פאר דיזע מוז מען האָבען א מיטעל-וועג, וואָס זאל זיי בריינגען צו גאָט'ס דיענסט אָזן שאַרפע פערשטאנד. דאריבער זיינען די לעהרען פון דער תורה געגרינדעט געוואָרען אויף די פרינציפען פון שכר ועונש, האַפען צו קריגען גוטעס פאר טהאָן גוטעס און מורא האָבען פאר שטראַף פאך טהאָן שלעכטעס. און אפילו דער וואָס טהוט גוטעס מיט דער כונה צו קריגען דערפאר שכר און מייַרט אַויס שלעכטעס אַויס מורא פאר שטראַף, שטעהט ער אויף אויף דער שטופע פון עכט פרומע און איז בערעכטיגט צו בעלוינונג אויף דער וועלט און אויף יענער וועלט. און דער וואָס שטייגט ארויף פון דיזען סאָרט עבודת הבורא צו עבודת הבורא וואָס קומט פון שכל, פון אויפקלעהרונג, קען דער-גרייכען די שטופע פון די נביאים און נאָר גרויסע צדיקים און זיין בעלוינונג אויף דער וועלט איז די שמחה און די הנאה פון דעם גופא וואָס ער דיענט דעם רבונו

שער עבודת האלהים

של עולם, און אויף יענער וועלט וועט ער האבען אזעלכע גייסטיגע פארענטיגענס וואס מען קען גאר ניט אפמעלדען און פארשטעלען זיך אפילו אין פאנטאזיע. אזוי ווי דור המלך זאגט אין תהלים: "מה רב טובך אשר צפנת ליראיך" — ווי גרויס זיינען דייע גוטע זאכען וואס דו האסט בעהאלטען פאר דייע פערעהער, און נאך אזעלכע עהנליכע פסוקים געפינען זיך אין תנ"ך.

דער זעקסטער טעם איז: ווייל עבודת הבורא איז כולל זאכען, וועלכע זיינען אונערקלעהרבאר פאר'ן שכל, דייינו שעטנו און דאס גלייכע, און ווידער אזעלכע וואס דער שכל איז מחייב אז אזוי דארף מען טהאן אדער אזוי דארף מען ניט טהאן. און אזוי ווי בעת די אידען זיינען ארויסגענומען געווארען פון מצרים זיינען זיי געווען שוואכזיניג, אריינגעטהאן אין טהיערישע תאוות אזוי, אז זייער שכל איז געווען טעמפ צו פערשטעהען אפילו די געכאטען וואס דארפען פער-שטאנען ווערען מיט'ן שכל, דאריבער האט זיי גאט געגעבען די תורה און ניט געמאכט קיין אונטערשיעד צווישען פערשטענדליכע געכאטען און אונפער-שטענדליכע. ער האט געגעבען אלע מצוות צוואמען, אי די וואס מען קען פערשטעהען מיט'ן שכל, אי די וואס מען קען ניט פערשטעהן, כדי מען זאל זיי אלע אויספאלגען, אויב ניט מצד השכל, איז צוליעב דעם ווייל גאט האט אזוי געהייסען, און אויף דיוען אופן וועלען אלע ויין גלייך, אי די וואס וועלען בעגריי-פען די מצוות מיט זייער פערשטאנד, אי די נארעאנים ניט געגעבען געווארען, וואס פערשטעהען דאס ניט, ווען אבער די תורה וואלט ניט געגעבען געווארען, וואלט מען אפילו אין בעסטען פאל נור געוואוסט פון די מצוות וואס זיינען פערשטענד-ליך און אפשר דאס אויך ניט, ווייל, ווי געזאגט, זיינען די מענשען דאמאלס גע-ווען צופיעל געזונקען אין טהיערישע תאוות און זיי האבען אפילו שכל'דיגע געכאטען אויך ניט פערשטאנען.

דער זעבענטער טעם ווארום מען דארף די תורה זי זאל בעוועגען צו גאטעס-דיענסט, איז דיעוער:

די תורה איז געגעבען געווארען דורך א פערמיטלער, דורך משה רבנו, וועלכער האט געצייגט אותות ומופתים, וואונדערטהאטען, וואס מענשען האבען געזעהען און געפיהלט מיט זייערע קערפערליכע חושים. אלע, אפילו ניט די בעלי שכל, האבען עס בעגריפען און קיינער האט עס ניט געקענט אפלייקענען. דערפון האבען אפילו די גאר אומוויסענדע געדורנגען אז אלעס וואס משה האט געזאגט איז גאט'ס נאמען איז אמת, און מען דארף אלעס אויספאלגען, צי מען פארשטעהט די געכאטען, צי מען פארשטעהט זיי ניט. די אותות ומופתים זיינען דאך געווען איבערצייגענד, האבען זיי שוין געדיענט אלס איבערצייגונג, אז מען דארף משה'ן פאלגען אלעס וואס ער זאגט.

ווארום דאס איז דאך א פשוט'ע זאך. דער וואס בעגרייפט נור די טובות וואס אימיצער האט מיט איהם געטהאן, גלויבט ער אז ער איז פערפליכטעט צו דיענען יענעם לויט זיין בעגריף. ער מעג אפילו זיין דער גרעסטער פראסטאק, דער גרעסטער שוטה, קויה אבער פיהלט ער אז ער האט פון יעמאנדען עפעס גענאסען, גלויבט ער, אז ער דארף יענעם אויף וועלכען עס איז אופן אפדיענען. און אז איינער ווייס און איז איבערצייגט, אז דער בורא האט מיט זיין פאלק געטהאן מעהר טובות ווי מיט אנדערע פעלקער, גלויבט ער, אז ער דארף איהם דיענען מעהר ווי אנדערע און אויספאלגען אפילו אזעלכע געכאטען וואס ער בעגרייפט ניט מיט'ן שכל.

אזוי איז אויך ווען איינער איז איבערצייגט אז א געוויסער טהייל אדער א געוויסער קלאס, צו וועלכען ער בעלאנגט טאקי פון זעלבען פאָלק, האָט מעהר פריווילעגיען פון גאָט'ס גענאָרען ווי די אנדערע טהיילען אדער קלאסען פון זיין פאָלק, גלויבט ער, אז ער דארף מקיים זיין די עקסטרא מצוות וואָס זיינען געגעבען געוואָרען נור פאר די צו וועלכע ער בעלאנגט. די כהנים און לויים, למשל, האָבען געהאט געוויסע פריווילעגיען וואָס אנדערע האָבען ניט געהאט. דאָריבער זיינען פאר די כהנים און לויים געגעבען געוואָרען עקסטרא מצוות, וואָס זיינען ניט געגעבען געוואָרען צו די אנדערע שכטים, און זיי האָבען גע- פיהלט די פליכט אויסצופאָלגען זיי. דאָס זיינען אלעס רעזולטאטען דערפון וואָס גאָט האָט געגעבען די תורה דורך משה רבנו, וועלכער האָט געצייגט וואונ- דערליכע זאכען, וואָס מען האָט געזעהן און געפיהלט, און דאָריבער האָט מען איהם שוין געגלויבט אין אלעס וואָס ער האָט געזאָגט אין גאָט'ס נאָמען.

פון דעם איז צו לערנען אז יעדער מענש, וועמען גאָט ניט גוטעס מעהר פון אנדערע, דארף איהם דיענסען און דאנקען פיעל ער קען און פיעל ער בעגרייפט אויסער די אלגעמיינע דיענסט וואָס אלע זיינען מחויב צו דיענען איהם. דערפאר וועט איהם דער בעשעפער געבען מעהר גוטעס לעולם הבא. א מענש דארף ניט און טאָר ניט זיין אזוי ווי די וואָס דער נביא הושע האָט אויף זיי געזאָגט פון גאָט'ס וועגען: "וכסף הרכיטי להם וזהב עשו לבעל" — איך האָב זיי געגעבען א סך זילבער און גאלד און זיי האָבען דאָס פערברויכט אויף עבודה זרה, אויף געצענדיענסט.

און דער וואָס דאנקט ניט גאָט פאר זיינע פערזענליכע טובות; דער וואָס לייגט ניט צו בעזונדערע גאָטעס דיענסט פאר די חסדים וואָס ער האָט גענאָסען מעהר פון אנדערע, וועט עס איהם בריינגען דערצו, אז ער וועט אין גאנצען אויפגעבען די עבודת הבורא. ער וועט אפילו ניט אפהיטען די אלגעמיינע פליכטען צום רבונו של עולם און וועט פערלאָזען די גאנצע תורה און איהרע גוטע לעהרען. און וויבאלד ער וועט פון זיך אראפזאָרפען דעם יאָר פון דער תורה, וועט ער שוין ניט אָפהיטען אפילו די פליכטען וואָס זיין אייגענער שכל דיקטירט איהם אז מען דארף זיי אָפהיטען. אין אזא פאל געהט דער מענש גאָר אין גאנצען ארויס פון כלל מענש און איז נאָך ערנער פון א בהמה. וואָרום א בהמה האָט אויך עפעס א געפיהל פון אנערקענונג, אזוי ווי דער פסוק זאָגט אין ישעיה: "ידע שור קונהו וחמור אבוס בעליו" — דער אָס קען זיין ווירטה וואָס האָט איהם געקויפט און דער עזעל — זיין אייגענטימער'ס קארעטע אין וועלכע ער גיט איהם עסען. און דער סוף פון אזא אונדאנקבארען קען זיין זעהר שלעכט, אזוי ווי עס ווערט געזאָגט אין תהלים: "ואויבי ה' כיקר כרים" — גאָט'ס פיינד זיינען אזוי ווי אקסען וואָס מען שטאָפט, מען גיט גוט עסען און זיי ווערען פעט צו דער שחיטה.

פרק ה.

מיר דארפען ערקלערען דייטליכער ווי אזוי די תורה בריינגט דעם מענשען צו גאָטעס דיענסט. מיר דארפען די תורה אַנגליעדערען אויף חלקים און בע- טראַכטען וואָס מענשען קענען געניסען, ווען זיי גלויבען אין דער תורה און זיינען איהר מקיים.

שער עבודת האלהים

די תורה איז א געטליכע זאך, געגעבען פון גאט דורך איינעם פון די מענ-
שען, וואס איז איהם געפעלען געווארען פאר זיין דיענען איהם—דורך משה רבנו,
מיט דעם צוועק אז מענשען זאלען דורכדעם בעלוינט ווערען אויף דער וועלט
און אויף יענער וועלט. דאס געבען די תורה איז פון גאט געווען א חסד, א
טובה פאר די מענשהייט.

די תורה צוטהיילט די מענשליכע טהאטען אין דריי חלקים: (א) זאכען
וואס איז געבאטען אז מען זאל טהאן (ציוויים); (ב) זאכען וואס איז פער-
וועהרט צו טהאן (אזהרות); (ג) זאכען וואס מען מעג טהאן אויב מען וויל, אָבער
קיין חוב, קיין געבאָט איז עס ניט (מותרות). די ערשטע, די זאכען וואס
די תורה הייסט אז מען זאל דוקא טהאן, זיינען צוטהיילט אויף צוויי טהיילען:
הערצליכע מצוות און טהאטליכע מצוות. הערצליכע, מיינען די דאָזיגע פער-
זאָגען וואס מען איז זיי מקיים נור מיט'ן הארצען, מיט דעם געדאנקען, ווי
גלויבען אין גאט'ס איינהייט, האָבען בטחון אין איהם, זיין איבערגעגעבען צו
איהם, אָננעהמען זיינע משפטים פאר גוטען, גלויבען אין די נביאים, פערשטעהן
און בעגרייפען די טובות וואס דער בורא טהוט מיט אונז מענשען און נאָך
פיעלע אזעלכע. טהאטליכע מצוות זיינען די, צו וועלכע די גליעדער און דאָס
הארץ דארפען זיין פּעראייניגט. צום ביישפּיעל: דערען דאָס וועלכע וואָס דאָס
הארץ דענקט, לערנען, תפלה טהאן, פאסטען, צדקה געבען, סוכה, לולב, ציצית
און דאָס גלייכע, וואָס דער מענש דארף טהאן מיט זיינע אברים, און זיין הארץ,
זיין מחשבה מוז אויך זיין דערביי.

די אזהרות, פּערזאָגען, וואָס מען זאל ניט טהאן, זיינען אויך צוטהיילט
אויף צוויי טהיילען: הערצליכע און טהאטליכע. זאכען וואָס מען טאָר ניט
האָבען במחשבה, וואָס מען טאָר ניט אין זינען האָבען, און זאכען וואָס מען
טאָר ניט טהאן מיט די גליעדער, די ערשטע זיינען, צום ביישפּיעל: דאָס
דיענען גאָט און דערביי האָבען זייטיגע כונות. דיענען גאָט מיט פאלשקייט,
מיט דער זייטיגער כונה, כדי מענשען זאלען איהם האלטען פאר א צדיק;
האָבען אין זינען צו טהאן זאכען וואָס מען טאָר ניט טהאן; האָבען אין זיך
גאווה; מבוזה זיין מענשען ביי זיך אין הארצען; אפלאכען אין געדאנקען
פון נביאים און געטליכע זאכען; ליעב האָבען שלעכטע מענשען; מקנא זיין;
פּערדרום האָבען אויפ'ן בעשעפּער פאר שלעכטעס וואָס ער בריינגט אויף א
מענשען, און פיעלע אזעלכע. די עבודת הבורא דארף זיין ריין פון זייטיגע
אבזיכטען. אפילו ווען מען דיענט גאָט מיט דער כונה כדי צו קריגען דערפאר
שכר, וואָס נאָך אונזער שיטה איז דאָס ניט קיין איסור, מוז מען אָבער דער-
ביי אין זינען האָבען און גלויבען אז דעם שכר, אויף דער וועלט אָדער אויף
יענער וועלט, וועט גאָט געבען, ניט קיין אנדערע, און דאָס וועט במילא
בריינגען צו דיענען דעם בורא על פי השכל.

די אזהרות וואָס מען טאָר ניט טהאן מיט די אברים, מיט די פיזישע
גליעדער, זיינען די פיעלע זאכען וואָס די תורה האָט פּערזאָגט אז מען זאל זיי
ניט טהאן, ווי דיענען עבודה זרה, פאלש שווערען, רכילות רעדען, עסען טרפות,
גנב'ענען, זול'ענען, מאַרדען און דאָס גלייכע.

מותר, די זאכען וואָס מען מעג טהאן, אָבער עס איז ניט קיין מוז אז מען

זאל זיי טהאן, זיינען דאָ דרייערליי: נויטווענדיגע, איבערפליסיגע און קארגהאפטע.

לאָמיר נעהמען, צום ביישפיעל, עסען, טרינקען, און קליידונג, דאָס זיינען נויטווענדיגקייטען פאר'ן מענשען. ער מוז דאָס האָבען און אַהן דעם קען ער ניט אויסקומען. דאָס זעלבע איז אויך מיט שלאָפֿען. קיין דירעקטער פּערזאָג אז מען זאל עסען, טרינקען, קליידען זיך און שלאָפֿען איז ניטאָ; קיין פּער-כאָט אז מען זאל דאָס ניט טהאָן איז אויך ניטאָ, דעריבער געהערען די זאכען צום קלאַס פון "מותר".

אַבער צו די זאכען איז קיין שיעור ניטאָ. מען קען אויסקומען מיט עסען אזוי פיעל וויפיעל עס ווערט געפאָדערט אויפצוהאלטען דעם געזונד און מען קען עסען איבערפליסיג, צו פיעל, מעהר פיעל עס איז נויטיג, פיעל מען מוז אומן בעדינגט עסען. דאָס זעלבע וויעדער קען מען מקצר זיין, קארגען מיט'ן עסען און געברויכען ווייניגער שפייז ווי דער קערפער פאָדערט אויפצוהאלטען זיין עקזיסטענץ. דאָס זעלבע איז אויך מיט טרינקען, קליידען זיך, שלאָפֿען און אנדערע זאכען.

די ערשטע מדה פון געניסען נור אזוי פיעל וויפיעל מען מוז, וויפיעל עס איז נויטיג, איז די בעסטע. די איבערפליסיגקייט אין דעם פרט, דאָס לאָזען זיך צופיעל וואוילגעהן אין עסען, טרינקען, קליידען זיך און דאָס גלייכע, טויג ניט, ווי שלמה המלך זאָגט אין משלי: "אל תחי בסובאי יין בזוללי בשר" — דו זאלסט ניט זיין צווישען וויין־וויפער און פלייש פרעסער. ריידען איז אויך איינע פון די נויטווענדיגסטע זאכען פאר'ן מענשען; אָבער צופיעל טויג דאָס אויך ניט, אזוי ווי דער פסוק זאָגט: "ברוב דברים לא יחדל פשע" — פון פיעל ריידען איז זינד אונפערמינליך. קיין דירעקטער פּערבאָט אין דער תורה איז דערויף ניטאָ, אָבער אז א מענש לאָזט זיך אריין אין צופיעל קערפערליכע תענוגים בריינגט עס איהם סוף כל סוף צו טהאָן זאכען וואָס זיינען פּערבאָטען.

דאָס מקצר זיין איז נויטווענדיגע זאכען, לאָזען זיך פיהלען מאַנגעל אין עסען, טרינקען, שלאָפֿען וכדומה, טהוען אָפטמאָל מענשען צוליב צוויי אורזאָ-כען. עס זיינען דאָ אזעלכע וואָס ווילען ניט הנאה האָבען פון דער וועלט אויס פרומקייט. זיי מיידען אויס זאכען, פון וועלכע דער גוף האָט הנאה, כדי דערנעהענטערען זיך מעהר צו גאָט, און אנדערע וויעדער קארגען מיט'ן עסען און מיט אנדערע זאכען ענטוועדער אויס קארגשאפט, ווייל זיי זשאָ-לעווען אויסגעבען געלד, אָדער זיי טהוען דאָס פאר דער וועלט, פון לייטענס וועגען, כדי מען זאל אויף זיי זאָגען אז זיי זיינען צדיקים וואָס האַלטען ניט פון קערפערליכע תענוגים. די ערשטע מדה: אויסמיידען תענוגי העולם פון גאָט'ס וועגען ניט האָבענדיג דערביי אנדערע כונות, איז א גוטע; אָבער ענט-זאגען זיך פון נויטווענדיגקייטען, ווייל מען זשאַלעוועט די געלד אָדער כדי געלויבט צו ווערען פון מענשען, איז א מאוס'ע מדה. דער וואָס עסט ניט גענוג, טרינקט ניט גענוג אָדער קליידט זיך ניט גענוג, ווייל ער וויל שפאָרען די געלד צייגט דערמיט אז ער האָט ניט קיין אמונה אין גאָט אז ער קען איהם געבען גענוג פיעל ער דארף, און דער וואָס בערויבט זיין אייגענעם גוף פון זיינע נויטווענדיגע הנאות כדי די וועלט זאל איהם אָננעהמען פאר א פרומאק.

שער עבודת האלהים

צייגט דערמיט אז די וועלט איז איהם ליעבער ווי זיין אייגענער קערפער, אז דאָס טויג ניט. געוויסע חכמים האָבען געזאָגט, אז דער וואָס טהוט זיך אַרויס פֿון וועלט זאכען אויס לעבשאפט צו דער וועלט, איז אזוי ווי דער וואָס וויל אויסלעשען א פיער מיט שטרוי.

אַבער דאָס איז גערעדט וועגען עסען, טרינקען און קליידען זיך. מיט דיעזע זאכען דארף א מענש ניט קאַרגען צופיעל סײַדען זיין כונה זאָל זיין לשם שמים, פֿון גאָט'ס וועגען; אָבער ריידען און שלאָפען איז שטענדיג בעסער אז מען איז אין דעם קאַרג. רעדען א סך איז קיינמאָל ניט גוט. ווי שלמה המלך האָט געזאָגט: „על כן יהיו דבריך מעטים“ — דו זאָלסט רעדען ווייניג, ווייל דו קענסט זיך נאָך אויסרעדען אזעלכעס וואָס מען דארף ניט, וואָס מען טאָר ניט. און וועגען שלאָפען האָט אויך דער חכם געזאָגט: „מעט שנות, מעט תנומות“, א ביסעל שלאָפען, א ביסעל דרעמלען.

ווען אָבער מיר וועלען די זאך בעטראַכטען גרינדליך, וועלען מיר קומען צום שלום, אז אלע מענשליכע טהאטען זיינען אונטערוואַרפען בלויז צוויי קאטעגאָריען—“צוויי” און “אזהרה”—געבאָטען וואָס מען איז פערפליכטעט צו טהאן און זאכען וואָס זיינען פערבאָטען צו טהאָן, און דער “מותר” — טהאטען וואָס מען מעג יא טהאן און ניט טהאָן, פאלט ארונטער, ווייל אזעלכעס איז אייגענטליך גאָר ניטאָ.

לאָמיר נעהמען, צום ביישפיעל, עסען, קען מען זאָגען, אז דאָס עסען פיעל עס איז נויטיג אויפצוהאלטען דאָס געזונד איז א צוויי, א פערזאָג פֿון דער תורה, ווארום אין דער תורה ווערט געזאָגט: “הנה נתתי לכם את כל עשב זרע ורע” — איר האָב אירך געגעבען אלע גראָזען, אלע וואַקסונגען צום עסען. אז מען עסט מעהר פיעל נויטיג איז אדער ווייניגער איז דאָך ממה נפשד: טהוט מען דאָס לשם שמים, איז דאָס א צוויי, א פערזאָג אז מען זאָל דאָס טהאָן; טהוט מען דאָס וויעדער צוליעב אנדערע אבזיכטען, איז דאָס אן אזהרה, א פערבאָט אז מען זאָל דאָס ניט טהאָן. פאַלגליך איז דאָס אזוי:

דער וואָס טהוט א זאך וואָס די תורה האָט געבאָטען מען זאָל דאָס טהאָן, איז דאָס א גוטער טהאט, א מצוה; ווען ער טהוט עס ניט אין דער צייט, ווען ער קען דאָס יא טהאָן, איז ער עובר אויף דער תורה. פערקעהרט וויעדער: טהוט איינער א זאך וואָס איז פערבאָטען, איז ער א זינדיגער; האלט ער זיך אָפּ פֿון טהאָן דאָס, איז ער א צדיק, אזוי גוט ווי ער וואָלט געטהאָן א מצוה מעשיות — א טהאטליכע מצוה, אזוי ווי עס ווערט געזאָגט אין תהלים: “אף לא פעלו עוליה ברכיו הלכו” — אז מען טהוט ניט קיין אומרעכט, אז מען האלט זיך אָפּ פֿון טהאָן א זאך וואָס מען טאָר ניט איז אזוי גוט ווי מען זאָל טהאָן א מצוה. אזוי איז אויך מיט עסען, טרינקען און אנדערע זאכען. אזוי פיעל וויפיעל מען מוז, פיעל עס איז נויטיג, איז דאָס פעררעכענט פאר א מצוה; צופיעל אדער צו ווייניג, ווענדט זיך שוין וואָס פאר אן אבזיכט מען האָט דערביי. איז די כונה פֿון גאָט'ס וועגען, איז דאָס א גוטער טהאט; איז ניט די כונה פֿון גאָט'ס וועגען, איז דאָס א העסליכער טהאט.

פאַלגליך, זיינען די מעשים פֿון מענשען איינגעהיילט ניט מעהר ווי אין גוטעס און שלעכטעס, וואָס א מענש זאָל ניט טהאָן, איז עס ענטוועדער

א גוטער טהאט אָדער א שלעכטער. איז דער קלוגער וואָס וועגט זיינע טהאט טען מיט א וואָג איידער ער טהוט זיי; דער מענש מיט שכל וואָס בעדענקט זיך פריהער, וואָס טראכט איבער און לייגט זיך איבער וועגען דער זאך וואָס ער האָט ברעה צו טהאָן, וועט ער געוויס טהאָן נור גוטעס און אויסמיידען שלעכטעס. פערקעהרט וויעדער: איז מען ניט איבערלייגט, נעהמט מען זיך ניט די מיה צו בעטראכטען וואָס מען טהוט, קען מען אמאָל אָפּטהאָן מעשה רע.

א בעווויז אז אלע מענשליכע טהאטען זיינען איינגעטהיילט אין די צוויי קאטעגאָריען: גוט און שלעכט, איז דער פסוק אין קהלת: "כי את כל מעשי יביא במשפט על כל נעלם אם טוב ואם רע" — אלע מעשים פון מענשען וועט גאָט בריינגען פאר'ן געריכט, גוטע אָדער שלעכטע. זעהט מען, אז שלמה המלך בעשטעטיגט אויך אז עס גיבען ניט מעהר ווי צווייערליי מעשים, גוטע און שלעכטע, און מיטעלמעסיגע, אַזעלכע וואָס זיינען ניט קיין פערזאָג אַז מען זאל יא טהאָן און ניט קיין פערבאָט מען זאָל ניט טהאָן, איז ניטאָ, ווייל די "מותרים" ווענדט זיך אויף וואָס פאר אן אופן מען טהוט זיי, אזוי ווי מיר האָבען פרי-הער ערקלערט, אז די "מותרים", כאָטש זיי זיינען ניט קיין דירעקטע פער-זאָגען אָדער פערבאָטען, זיינען אמאָל מצוות און אמאָל עברות, אָדער זיי ווערען פערואַנדעלט אין "צוויים" און "אזהרות".

איצט וועלען מיר געהן צו לימוד התורה און בעטראכטען גענוי די שטופען פון לערנען די תורה און די רעזולטאטען וואָס דאָס קען בריינגען.

פרק ו.

די תורה בעשטעהט פון ווערטער און קאָמענטארען, פירושים אויף די ווערטער. דעריבער איז די חכמת התורה, דאָס לערנען די תורה ניט איינאר-טיג, נור דאָס ווערט איינגעטהיילט אין מדרגות אָדער שטופען, צעהן אין צאָהל, איינע העכער פון דער אנדערער.

עס זיינען דאָ אַזעלכע וואָס קענען כלומר'שט די עברי, זיי פערשטעהען צו לייענען די ווערטער פון חומש, נביאים און כתובים, אָבער דאָס אויך ניט ווי געהעריג איז, ווער שמועסט דעם טייטש, די בעדייטונג פון די ווערטער ווייסען זיי גאר ניט. די עזע זיינען אזוי ווי אן עזעל וואָס פיהרט א וואָגען מיט ספרים.

צו דער צווייטער מדרגה בעלאנגען די וואָס זיינען א ביסעל מעהר אריי-געטהאָן אין דער זאך און לערנען כאָטש צו לייענען די ווערטער אָהן גרייזען. א דריטע קלאַס מענשען בענוגענען זיך דערמיט אויך ניט און סטארען זיך אויסצולערנען דקדוק און אלע כללים פון לשון הקודש. א פיערטע קלאַס תורה לערנער געהען נאָך ווייטער און לערנען אויס פינקטליך די בדייטונגען, דעם פשט פון די ווערטער אויף אַלע אופנים ווי זיי פאסען זיך צו די ענינים, איבער וועלכע עס ווערט גערעדט.

עס זיינען וויעדער דאָ אַזעלכע וואָס גריבלען זיך מעהר אין די הייליגע שריפטען און סטארען זיך אויסצוטייטשען ווערטער און פסוקים לויט זייער

שער עבודת האלהים

אייגענעם שכל, אבער זיי פערלאָזען זיך ניט אויף די אויסמיטשונגען וואָס מיר האָבען בקבלה פון אונזערע חכמים. זיי זוכען נור אויסצומיטשען פסוקים אָבערפלעכליך און נעהמען זיך ניט די מיה צו גרונטעווען זיך מעהר און וויסען וואָס אונזערע אלטע חכמים האָבען געזאָגט און וואָס זיי האָבען ארויסגענומען פון די פסוקים. דיעזע בעלאנגען צום פינפטען קלאַם.

צום זעקסטען קלאַם בעלאנגען די, וואָס לערנען אויך משנה אָדער משניות און ווייסען וואָס די חכמי המשנה האָבען אויסגעדראַנגען פון געוויסע פסוקים און די דינים וואָס זיי האָבען פון זיי פעסטגעשטעלט. זיי ווילען זיך אָבער ניט גריבלען אין תלמוד, אין גמרא, וואו עס קומען פאַר טיעפזיניגע פלפולים, פון וועלכע געוויסע מצוות און דינים ווערען פעסט געשטעלט.

נאָך אַ העכערע איז די זיעבעטע מדרגה, ווען מען לערענט אויך תלמוד, כאַטש מען גיט זיך ניט די מיה צו גרונטעווען זיך אין דעם און מען זוכט ניט צו פערענטפערען די קשיות און שווערע שטעלען וואָס געפינען זיך דאָרט. דער דאָזיגער קלאַם בנוגענט זיך מיט וויסען דעם אָבערפלעכליכען אינהאלט פון דער גמרא און ניט מעהר.

צום אכטען קלאַם בעלאנגען די טיעפע לומדים, וואָס בעמיהען זיך צו לערנען גמרא גרינדליך ניט איבערלאָזענדיג אויפערענטפערטע קשיות און אומ־פערשטענדליכע שטעלען. זיי טהוען דאָס כדי צו קריגען אַ נאָמען אלס גרויסע, טיעפזיניגע לומדים; אָבער די חובות הלככות, די הערצען־פּפליכטען מאַכען זיי אוועק מיט דער האַנד. זיי זיינען אריינגעטהאָן אין די טיעפע ענינים פון תלמוד, גריבלען זיך אין דעם און פערשווענדען זייער צייט אין ענינים און דינים, וואָס מאַנכע פון זיי קענען זעלטען פאַרקומען אין לעבען, און דעם עיקר, וואָס מענשען זיינען מחויב נאכצופאַרשען, לאָזען זיי דורך. דער אמת איז אָבער אז מיט לומדות אליין איז מען ניט יוצא. די הויפט זאך איז דאָס ערקונדיגען זיך אין די גאָטהייט, פערשטעהן מיט'ן שכל אז מען דארף דיענען גאָט און לערנען און שטודירען צו וויסען די זאכען וואָס ווענדען אָפּ פון גאָטעס־דיענסט, כדי צו קענען אויסמידען זיי, און דוקא צו דיעזער חקירה גיבען זיך ניט אָפּ. צום ניינטען קלאַם בעלאנגען די וואָס זיינען אי לומדים אין אלעס, אי

זיי ווייסען און היטען אָפּ די חובות הלככות, די חיובים וואָס געהערען צום האַרץ. זיי ווייסען דאָס בקבלה פון פריהעריגע חכמים און זיי פערשטעהען דאָס אויך מיט זייער אייגענעם שכל. צו דיעזע האָבען בעלאנגט די בעלי הגמרא און די גאונים זייערע נאכפאלגער, וואָס האָבען זיך געפיהרט אָדער פיהרען זיך אזוי ווי זיי.

די צעהנטע און העכסטע מדרגה איז לימוד התורה אין פון די אנשי כנסת הגדולה, וועלכע האָבען גע'ירש'נט די חכמת התורה מיט אלע איהרע פירושים דירעקט פון די נביאים; די חכמי המשנה והברייתא, וועלכע האָבען זייער קענטנים אין דער תורה איבערגענומען פון זיי, פון די אנשי כנסת הגדולה, ביז ר' יהודה הנשיא, דאָס איז רבנו הקדוש, וועלכער האָט מסדר געווען די משנה, אויסגעשטעלט די סדרים משניות אין אָרדנונג. די אנשי כנסת הגדולה און די חכמי המשנה והברייתא האָבען דערגרייכט די העכסטע שטופע פון לערנען, אמונה און יראה, ווייל זיי האָבען געוואוסט די גאנצע חכמת התורה אָהן פלפולים, וועהרענד די חכמי התלמוד, וואָס זיינען געווען שפעטער, האָבען

זיך מפלפל געווען איבער די דינים פון די משנות און זיי האָבען ניט געהאט אזוי פיעל צייט אָפצוגעבען זיך מיט פאַרשוּנגען אין געטליכע חכמות און סודות.

און אזוי ווי דער למוד התורה אין אינגעטהיילט אין צעהן מדרגות אָדער שטופען, אזוי איז אויך די אמונה און דאָס גאָטעס דיענסט פון די וואָס לערנען די תורה אינגעטהיילט אין צעהנערליי מדרגות.

עס זיינען דאָ א קלאַס מענשען וואָס זייער נאָרישקייט און צולאָזענקייט בריינגט זיי מיט צו פּעראַכטען די תורה און איהרע געזעצען, וועלכע זיי בער טראַכטען בלוז פאר מנהגים פון נאָרישע מענשען און במילא גלויבען זיי ניט אין שבר ועונש און אין די וואונדער וואָס גאָט האָט בעוווּזען דורך זיינע נביאים. די תאווה, די צולאָזענקייט איז ביי זיי שטאַרקער ווי דער שכל און זיי ווילען דעריבער ניט נעהמען דעם יאָד פון דער תורה אויף זיך. עס איז זיי ליעבער צו זיין פריי, הפקר יונגען, דערווייטערט פון מצוות. אויף דיעזע זאָגט שלמה המלך: "לא יחפץ כסיל בתבונה, כי אם בהתנלות לבו" — דער נאָר, דער אומוויסענדער וויל ניט וויסען פון אויפקלעהרונג, נור צייגען פאר דער וועלט וואָס ער איז, וואָס פאר אַ הפקרות ער בעזיצט.

צום צווייטען קלאַס בעלאַטגען די וואָס לייקענען ניט די מופתים, די אַיִ בערנאטירליכע וואונדער וואָס מען האָט געזעהן פון משה רבנו און אנדערע נביאים. זיי לייקענען דאָס ניט, ווייל זיי זיינען פּאָפּולאָר, בעוואוסט צו אלעמען. זיי צווייפלען אָבער אין דעם ענין פון נבואה און זאָגען אז גאָט האָט ניט גערעדט מיט משה אָדער מיט אנדערע נביאים. זיי ווילען אויך האָבען אז די לעהרען פון דער תורה זיינען נור געזעצע צו גונסטען די מענשען דאָ אויף דיעזער וועלט. אָבער עס איז ניטאָ קיין שבר ועונש אויף יענער וועלט פאר מקים זיין אָדער פאר ניט מקים זיין די מצוות פון דער תורה. נאָך זייער שיטה קומט אויס, אז גאָט האָט די נביאים אריינגעגעבען א רעיון זיי זאָלען לערנען די מענשען ווי אזוי צו פיהרען זיך בלוז פאר זייער אייגענע טובה וועגען דאָ אויף דער וועלט, און בכדי מיט זאָל זיי גלויבען האָט ער זיי געהאַלפען צו צייגען וואונדער, אָבער ער האָט מיט זיי ניט גערעדט, און דאָס היטען אָדער ניט היטען די תורה האָט ניט וועלכע עס איז פּערבינדונגען מיט אן אנדער וועלט אויסער מיט דיעזער, אויף וועלכע מיר לעבען. די דאָזיגע לייט וועל איד ער קלעהרען אין קורצען, אז זייער מיינונג איז אַ פאַלשע, און אויב אפילו מען זאָל, חס ושלום, מסכים זיין צו זייער שיטה, דארף מען אלץ אָפהיטען די תורה.

עס איז לייכט צו פּערשטעהן, אז דער בעשעפּער וועט ניט ענדערען די נאטור פאר א לינגער, א פּעלשער, וואָס זאָגט אין זיין נאָמען אזעלכעס וואָס ער האָט גאָר ניט געזאָגט. ווען אפילו א מענש זאָל זאָגען אין גאָט'ס נאָמען א גוטע זאך טאקי פון גאָט'ס וועגען, אָבער ער האָט עס ניט געזאָגט, וועט ער אויך יענעם ניט העלפען צו איבערצייגען עס דורך אומנאטירליכע זאכען. היינט אז מען גלויבט, אז משה האָט געשפּאַלטען דעם ים, האָט געמאַכט אז א שטיין זאָל פליסען וואסער און אנדערע וואונדער, מוז מען אויך גלויבען אין "יודבר ה' אל משה" אָדער "וואר ה' אל משה". און נאָך אלעמען: אז מען גלויבט אין די אומנאטירליכע מופתים וואָס משה רבנו האָט בעוווּזען, ווארום זאָל מען

שער עבודת האלהים

ניט גלויבען אין די אומנאטירליכקייט פון גאט'ס ריידען צו א מענשען?
מיט וואָס איז דאָס לעצטע מעהר אומנאטירליך ווי דאָס ערשטע?

און ווען אפילו מען זאָל קענען אויפצויגען מיט ריכטיגע ראיות, אז עס
איז אונמעגליך אז דער בעשעפער זאָל האָבען גערעדט מיט משה רבנו אָדער
אנדערע נביאים, דארף מען אליץ אָפהיטען און מקים זיין אלעס וואָס זיי האָר
בען געזאָגט, ווייל מען מוז דאָר צוגעבען אז דאָס איז דער רצון הבורא, וואָרום
ווען ניט, וואָלט ער דאָר דורך זיי ניט געצייגט די איבערנאטירליכע וואונדער.
פאָלגליך דארפֿען מיר אויף אלע אופנים מקים זיין די געבאָטען פון דער תורה.

א דריטער קלאס מענשען גלויבען אין די וואהרהייט פון דער תורה, אז זי
איז טאקע געגעבען געוואָרען דירעקט פון בעשעפער, וועלכער האָט גערעדט
צו משה רבנו. זיי בעטראכטען דאָס פאר א גרויסען חסד, ווייל די מצוות
פון דער תורה פיהרען דעם מענשען אין גוטען וועג און דורך זיי קען דער מענש
מעהר געניסען פון לעבען אויף דער וועלט. זיי לייקענען אָבער אין עולם הבא,
ווייל עולם-הבא ווערט ניט דערמאָהנט ניט אין דער תורה און ניט אין די אני
דערע הייליגע שריפטען. עס ווערט בלויז דערמאָהנט גוטעס און שלעכטעס
וואָס מען וועט האָבען דאָ אויף דער וועלט פאר מקים זיין אָדער ניט מקים
זיין די תורה, און מעהר ניט. אָבער אויך דיעזע טענה איז א פאלשע, ווייל
אין אמת'ן זיינען דאָ פסוקים וואָס דייטען אָן אויף שכר און עונש אויף יענער
וועלט. אין קהלת ווערט געזאָגט: "כי את כל מעשה יביא במשפט" — יעדע
מענשליכע טהאט וועט גאָט בריינגען פאר'ן געריכט. דאָס איז אן אנדרייטונג
אויף דעם משפט פון צדיקים און רשעים אויף יענער וועלט. אין ישעיה איז
דאָ א פסוק: "ויצאו וראו בפגרי האנשים הפושעים כי תועלתם לא תמות
ואשם לא תכבה" — און זיי וועלען ארויסגעהען און זעהן די פגרים פון די
זינדיגע וואָס די ווערים (וואָס פרעסען זייער לייב) וועלען ניט פגרי'ן און זייער
פייער (פון גהינם) וועט ניט אויסגעלאָשען ווערען. אין תהלים ווערט גע-
זאָגט: "מה רב טובך אשר צפנת ליראיד" — ווי גרויס אָדער ווי פיעל איז די
גוטעס וואָס דו (גאָט) האָסט בעהאלטען פאר די וואָס האָבען פאר דיר מורא.
דאָס איז אויך געמיינט לעולם הבא. אן אנדער פסוק אין ישעיה זאָגט: "עין
לא ראתה, אלהים, זולתך יעשה למחכי לו" — דער שכר, די בעלוינונג פון די
וואָס האָפען צו איהם (צו גאָט) האָט קיין אויג ניט געזעהן אויסער גאָט אליין,
און נאָך פיעלע אזעלכע פסוקים געפינען זיך אין נביאים און כתובים.

די פיערטע מדרגה איז די פון מענשען וואָס גלויבען אז די תורה איז
געגעבען געוואָרען פון הימעל. זיי לייקענען אויך ניט אין בעלוינונג און שטראָף
אויף יענער וועלט, אָבער זיי זיינען צופיעל אריינגעמאָן אין עולם - הזה, אין
וועלטליכע פארגעניגענס, און צוליעב דעם, כדי צו קענען געניסען מעהר פון
לעבען, פון קערפערליכע תענוגים, זיינען זיי פערמאסקירט, פיהרען זיך
כלומרש'ט אויף ווי פרומע, אָרענטליכע מענשען, כדי מען זאָל צו זיי האָבען
מעהר צוטויען און זיי זאָלען קענען קריגען כבוד און געלט אויף ערפילען
זייערע תאוות, וואָס זיי בעטראכטען פאר בילכער און וויכטיגער ווי די גייס-
טיגע תענוגים אויף יענער וועלט, כאָטש זיי גלויבען, אז עס איז דאָ א יענע
וועלט. אויף דיעזע זאָגט דער נביא ישעיה: בפיו ובשפתיו כבדוני ולבם רחם

ממני" — מיט'ן מויל און מיט די ליפען עהרען זיי מיד (גאט) און זייער הארץ איז ווייט פון מיר.

צום פינפטען קלאס בעלאנגען די וואָס זיינען ניט קיינע צבוע'קעס. זיי גלויבען אין דער תורה מיט אלע פינקטליכקייטען און אויך אין שכר ועונש לעולם הבא, אָבער זיי האָבען אויך ליעב דיעזע וועלט און מיט זייער היטען די תורה זיינען זיי אויך אויסען צו האָבען דערפאר כבוד דאָ אויף דער ערד, מענשען זאָלען זיי אכטען און דערמאָהנען צו גוטען. אזא ארט דיענען גאָט איז אַ מין פּערבאָרגענע שותפות. אויפ'ן בליק מיינען לייט אז זיי זיינען אמת'ע פרומאקעס בלויז פון גאָט'ס וועגען און אין האַרצען האָבען זיי א שותף — כבוד זוכעריי.

א זעקסטער קלאס מענשען איז פאראן וואָס לערנען די תורה און דינען גאָט לשמו, פון גאָט'ס וועגען און זיי זוכען ניט קיין כבוד. זיי האָבען אָבער אין זינען אז זיי וועלען דערפאר קריגען בעלוינט אויף דער וועלט, מחמת זייערע מחות בעגרייפען ניט די גייסטיגע תענוגים וואָס מען קען האָבען אויף יענער וועלט.

עס גיבט וויעדער א זיעבענטער קלאס מענשען וואָס ווייסען און פערשטעהען אלעס און האָבען אויך א בעגריעף וואָס עס מיינט תענוגי עולם הבא, און טאקי דערפאר דיענען זיי גאָט, כדי ער זאָל זיי געבען שכר אי אויף דער וועלט, אי אויף יענער וועלט. ווען אָבער זיי וואַלטען ניט ערוואַרטעט קיינע בעלאַהנונגען, וואַלטען זיי איהם גאָר ניט געדיענט. אויף אזעלכע ווערט געזאָגט אין פרקי אבות: „אל תהיו כעבדים המשמשין את הרב על מנת לקבל פרס" — איהר זאָלט ניט זיין ווי דיענער וואָס דיענען זייער ווירטה בלויז מיט דעם אבזיכט צו קריגען דערפאר בעצאָהלט.

צום אכטען קלאס בעלאנגען די וואָס דיענען גאָט אויס מורא פאר א שטראַף אויף דיעזער וועלט און אויף יענער וועלט. זיי זיינען ניט אויסען דעם שכר, נור זיי ווילען זיך אויסהיטען פון עונש, און דאָס טויג אויך ניט, ווייל די כונה פון עבודת הבורא דארף זיין צו עהרען גאָט'ס גרויסען גאָמען, און קוים פעהלט דיעזע כונה איז די עבודה ניט קיין פאָלקאָמענע.

צו דער ניינטער מדרגה בעלאנגען די וואָס בעזיצען ניט קיין איינציגען פון די דערמאָהנטע חסרונות און זיי דיענען גאָט ווי געהעריג איז, ניט אויס מורא פאר שטראַף און ניט ווייל זיי האַפען אויף שכר, אָבער זיי זיינען ניט פאָרויכטיג פאר זאכען וואָס קענען פערדארבען, קאליע מאכען די ריכטיגע גאָטעס דיענענט. צו אזעלכע כאַפט זיך אַפּטמאָל אריין א שלעכטער רעיון און זיי בעגרייפען דאָס ניט און פיהלען דאָס ניט און קענען אראַפּנעפיהרט ווערען פון וועג. לאַמיר נעהמען צום ביישפּיעל גאווה, ווען א מענש לאַזט צו זיך צו די מדה פון גאווה, קען דאָס איהם בריוונגען צו פיעלע זינד. וויבאלד ער האַט אין זיך גאווה, וויל ער שוין כבוד, און אז ער וויל כבוד, האַט ער פיינט די וואָס גיבען עס איהם ניט וויפיעל ער דענקט אז ער איז ווערטה, און דאָס קען שוין בריוונגען צו נאָד און נאָד זינד. דעריבער האַט א חסיד אמאָל געזאָגט צו זיינע תלמידים: "ווען איהר וואַלט ניט געהאט קיינע זינד, וואַלט איד מורא גע' האַט אז איהר האַט נאָד עטוואָס ערגערעס ווי זינד, און וואָס איז דאָס אזעלכעס? גאווה". דאָס הייסט: ווען איהר וואַלט געווען ריין פון עברות, וואַלט איהר

שער עבודת האלהים

זיד אפשר גדוים געהאלטען ביי זיך פאר אייערע צדקות, און דאס איז נאך ערגער ווי אנדערע זינד, אזוי ווי שלמה המלך זאגט אין משלי: „תועבת ה' כל גבה לב" — גאט האט פיינט א בעל נאוו.

צו דער צעהנטער, בעסטער און העכסטער מדרגה אין גאט'ס דיענסט בעלאנגען די וואס לערנען די תורה מיט אלע פרטים, האבען ריינע אמונה אין אלעס, דיענען דעם בעשעפער בלויז לשמו, ווייל זיי בעגרייפען איהם און קענען איהם און זיינען איבערזייגט אז זיי זיינען בחיוב צו דיענען איהם, אבער ניט כדי צו קריגען שכר אדער אויס מורא פאר שטראף, און זיי זיינען פאָר־זיכטיג און אפגעהיט ניט צו קומען צו וועלכע עס איז מדה וואָס קען זיי אראפ־פיהרען פון ריכטיגען וועג. ווען א מענש קומט צו אזא שטופע, שמעהט ער אויף דער מדרגה פון די נביאים און צדיקים און חסידים, וואָס זיינען געווען איבערגעגעבען צום בעשעפער מיט זייערע לעבענס, מיט זייערע פערמעגענס און קינדער און קיין זאך האט זיי ניט אראפגעהירט פון אמת'ן דרך הישר און זיינען שטענדיג פערבליבען ביי זייער ריינער אמונה.

און דאס איז דער ריכטיגער וועג וואָס די תורה קען בריינגען צו גאט'ס דיענסט און אפשר צו נאך העכערעס וואָס מיר האָבען ניט דערמאָהנט. מיר האָבען אָבער בלויז דערמאָהנט מדרגות וואָס דאָס רוב פון אונזער אומה קענען דערגרייכען. דער מענש מיט פערשטאנד קען שטענדיג פערשמעהן ביי וועלכע מדרגה, ביי וועלכע שטופע ער האלט און זיך סטארען צו דערגרייכען אלץ ווייטער און ווייטער, העכער און העכער, ביז ער קומט צו דער לעצטער מדרגה, און דאָס וועט איהם אַנקומען לייכט.

פרק ז'

איצט דארפען מיר קלאָהר מאַכען די ארט און ווייזע ווי אזוי א מענש קומט צו דער מדרגה פון דיענען גאט בלויז אויס די דיקטירונג פון שכל. מיר וועלען דאָס בייז'ן סוף פון דיעזען שער ערקלעהרען אין דער פארמע פון פראגען און אנטוואָרטען אָדער א דיאלאָג צווישען דעם שכל און דעם נפש הבהמית, און אינסטינקט פון טהיערישע געפיהלען, וואָס א מענש בעזיצט. מיר האָבען אויסגעקליבען דיעזע פאַרמע, ווייל דאָס איז דער בעסטער וועג צו מאַכען אונזער חקירה פערשטענדליך און איבערזייגענד.

דאָס פערשטעהן אַז מען דאַרף דיענען גאט, קומט פון גאט דורך די פער־מיטלונג פון שכל. דורך דעם שכל, וואָס דער מענש האט אין זיין מה, דערמאָהנט איהם דער בעשעפער, אז ער זאָל איהם וויסען און אנערקענען זיין חכמה. אָבער דאָס קען נור קומען צו אזעלכע, וואָס האָט געמאכט די תורה פאר א לייכט אָדער א לאַנטערנע צו בעליבטען זיין וועג. דאָס הייסט: דער וואָס לערנט די תורה און פיהרט זיך לויט איהרע פאַרשריפטען, אזעלכער קען קומען צו זיין ריכטיגען פערשטאנד און דיענען גאט על פי שכל, און זיך סטארען צו דערגעהן אלץ מעהר און מעהר אין דעם ענין פון גאטהייט, ביז ער ווערט ארויסגעטהאן פון עולם הזה זאכען און דערגרייכט צו דער מדרגה פון צדיקים.

אָבער פריהער דארף קלאָהר זיין וואָס אזעלכעס פאָדערט דער שכל, וואָס פאר א פערלאַנגען האָט גאט איינגעפלאַנצט אין שכל אז ער זאָל זיי דיקטירען צום מענשען? די זאכען וואָס דער שכל איז מחיב זיינען: שעצען דעם אמת

און פעראכטען דעם שקר, טהאן גערעכטיגקייט און אויסמיידען אומרעכט, דאנק-
באר זיין און בעצאהלען גוטעס פאר גוטעס און אין פעלע אפצאהלען שלעכטעס
פאר שלעכטעס, לעבען פריערליך מיט מענשען און טהאן זיי גוטעס, ווענען
און מעסטען די דאנקבארקייט אדער די שבחים וואס מען גיט אימיצען לויט
די טובות וואס מען האט פון יענעם גענאסען, דאסזעלבע לערנט דער שכל דעם
מענשען צו זיין אויסגערעכענט און אפצאהלען שלעכטעס פאר שלעכטעס, און
מוהל צו זיין די יעניגע וואס טהוען איהם ביז, ווען זיי בעטען זיין פערציהונג
און האבען באמת תרטה.

און ווען ביים מענשען זיינען די דאזיגע זאכען קלאהר און ער בעגרייפט
זיי ריכטיג, הייסט עס, אז ער איז געקומען צום ריכטיגען פערשטאנד, און ווען
גאט וועט איהם אריינגעבען אין רעיון צו בעטראכטען די טובות, וואס ער, דער
מענש, האט פון איהם גענאסען, וועט ער אנשמרענגען זיינע געדאנקען צו וויסען
די זאך פאלקאם אויף ווי ווייט די טובות זיינען גרויס, ער וועט זיי אבער ניט
קענען איבערצעהלען און אויסרעכענען, ווייל זיי זיינען זעהר פיעל, אהו אויפהער
און געקייטעלט איינע אין די אנדערע, דאן וועט דער מענש זיך פיהלען פערפליכט-
טעט אפצוטהאן דעם בעשעפער גוטעס פאר גוטעס לויט די פראפארציע וואס ער
וואלט א מענשען געצאהלט פאר טובות וואס יענער וואלט איהם געטהאן ; וועט
ער אבער איינזעהן, אז ער איז ניט אימטשאנד אפצוצאהלען אזוי פיעל, און אז
דער בעשעפער דארף ניט זיינע טובות, און ער וועט קומען צום בעשלוס, אז דאס
איינציגע מיט וואס ער קען יא אויסדריקען זיין דאנקבארקייט צו גאט איז,
צו זיין אונטערטהעניג און נידערגעשעצט גענען איהם און בעמיהען זיך צו טהאן
זיין רצון און דערנעהענטערען זיך צו איהם ווי ווייט מעגליך, פארקעהרט ווידער
וועט דער מענש קענען משער זיין ווי גרויס זיין שמראף דארף זיין פאר זינדיגען
געגען גאט לויט די פראפארציע ווי ער וואלט פערזינדיגט געגען א מענשען וואס
האט איהם גוטעס געטהאן.

איצט וועלען מיר געהן צום דיאלאג, צום געשפרעך צווישען דעם איידעלען
געפיהל — דעם שכל און דעם גראבען געפיהל, דעם טהיערישען אינסטינקט, וואס
מיר וועלען רופען "נפש".

זאגט דער שכל צום נפש :

איז ביי דיר קלאהר און ביזטו פעסט אין דער דעה, אז דו ביזט פער-
מישכונ'ט, פערפליכטעט צו דיין בעשעפער פאר די חסדים וואס ער טהוט מיט
דיר?

ענטפערט דער נפש : יא, איך ווייס דאס און ביו אין דעם איבערצייגט.

שכל : האסטו בדעה אפצוצאהלען דעם בעשעפער כאטש אביסעל פון
דעם וואס דו ביזט איהם שולדיג ?

נפש : געוויס.

שכל : ווי אזוי איז דאס דיר מעגליך, אין דער צייט ווען דו האסט גאר
קיון חשק דערצו? מיר ווייסען, אז דער הוליה וואס גארט געזונד צו ווערען
געהיט מיט פארגעניגען איין די רפואות, מעגען זיי אפילו ווי ביטער זיין ;
דער אבער וואס אכטעט ניט אויף זיין געזונד, קען ניט פערטראגען דעם שלעכ-
טען טעם פון א רפואה, אויב דו, נפש, ווילסט ניט אייננעהמען די מעדיצין
און אויפגעבען די קערפערליכע תאוות, איז דאך א סימן, אז דו ווילסט ניט
צופריעדען שטעלען דיין בעשעפער.

שער עבודת האלהים

נפש; איך וויל זעהר שטארק, און מיד ערנערט זעהר, וויל איך בין גערן צו בעצאהלען מיין חוב צו גאט ווי ווייט מעגליך, און דו, שכל, לערען מיד ווי אזוי איך זאל דאס טהאן.

שכל: אויב דאס וואס דו זאגסט איז ווירקליך אמת, קען זיין, אז דער מיטעל וואס איך וועל דיר געבען וועט העלפען; אויב אבער דו ביזט ניט אויפ־ריכטיג מיט דייןע רייד, צו וואס זאלסטו זיך אליין פערפיהרען? אז א חולה נארט דעם רופא, נארט ער זיך אליין און פערשווענדעט אומזיסט דעם רופא'ס צייט און מיה, און ער, דער קראנקער, ווערט מעהר קראנק.

נפש: און ווי אזוי קען איך וויסען אויב דער לוסט צו ערפילען מייע פליכטען צו גאט איז אן אמת'ער אדער ניט?

שכל: אויב דער חשק צו צאהלען דעם בעשעפער די חובות וואס דו ביזט איהם שולדיג איז צו דיר געקומען אויס ריכטיגע איבערצייגונג ווי גרויס דייןע שולדען צו גאט זיינען און ווי ווייניג דו קענסט איהם אפצאהלען, און אויב דו פערשטעהסט, אז נאכלעסיגקייט איז דעם קען בריינגען דיין נידערלאגע און דיין בעמיהען זיך אין דעם קען דיר בריינגען גליק און לעבען — אויב דו ווייסט עס און דו בעגרייפסט עס, איז דיין חשק, דיין בעגעהר, אן אמת'ער און אן אויפריכטיגער. אויב אבער דו דענקסט וועגען דעם אויבערפלעכליך, און איבערצייגונג און געוויסהייט, איז דיין חשק א פאלשער חשק.

נפש: איך גיב צו, אז מיין תשוקה צו דיענען גאט איז אנפאנגס געווען שוואך. אבער פון דער צייט וואס איך האב געלערנט אין דער תורה די אלטע געשיכטע ווי מענשען האבען געקראגען זייער שטראף פאר שלעכטע אויפפיהרונג, ווי דער דור המבול, דער דור הפלגה און קורח און זיינע אנהענגער, און פארקעהרט ווידער פון צדיקים וואס זיינען בעלוינט געווארען פאר זייערע מעשים טובים, — פון דער צייט וואס איך האב זיך דאס אלעס דערוואוסט, איז מיר די זאך מעהר קלאהר געווארען אין פראקטישען זינן. נאכהער האב איך פערשטאנען מיט'ן שכל, אז מען דארף זיך אפגעבען מיט עבודת הבורא, און איצט איז מיין תשוקה צו דיענען גאט אויס ריינע איבערצייגונג אז איך דארף און ביז פערפליכטעט דאס צו טהאן.

שכל: אויב דיין ערקלעהרונג איז א ריכטיגע, נעהם זיך אז מיט כח איבערצוטראגען די ביטערקייט און ניט געשמאקען טעם פון מיין רעצעפט און הער זיך אויף שפייזען מיט די שלעכטע שפייזען, צו וועלכע דו ביזט געוואהנט. נפש: און וואס רופסטו שלעכטע שפייזען, צו וועלכע איך בין געוואהנט? שכל: איך מיין די שלעכטע מדות, די מיאוסע זיטען וואס דו בעזיצט זייט דו האסט אנגעפאנגען אויפואקסען. שלעכטע מדות, מיאוסע אינסטינקטען זיינען אין דיר דא א סך, אבער דער עיקר זיינען צוויי, אן וועלכע די אנדערע זיינען אבהענגיג. די הויפט זאכען זיינען. ערשטענס: דאס ליעב האבען קער־פערליכע הנאות, ווי עסען, טרינקען און אנדערע זאכען וואס שטעלען צופרידען דעם קערפער, און צווייטענס: די נייגונג, דעם חשק וואס די האסט צו שטעהן העכער פון אנדערע, צו הערשען איבער אנדערע. גאון און הנאה. דיעזע מדות בריינגען דיר דערצו, אז דו זאלסט קרוודען די יעניגע וואס טהוען דיר גוטעס. נפש: און וואס בריינגט צו די דאזיגע מדות? פון וואס דארף איך זיין אפגעהויב, אז איך זאל ניט בעזיצען קיינע שלעכטע מדות?

שכל: ניט עסען פיעל, ניט טרינקען פיעל, ניט שלאפען פיעל, ניט רוהען

פיעל, ניט ריידען פיעל, ניט פערבריינגען צופיעל אין געזעלשאפט, ניט פוצען זיך, ניט זוכען אויסצופיינען זיך, ניט וועלען געלויבט ווערען, ניט זוכען קיין כבוד און ניט מקנא זיין די וואָס זיינען מעהר פערמעגליך. עסען, טרינקען, שלאפען, און דאָס גלייכע, דארף דער מענש נור אזוי פיעל וויפיעל עס איז נויטיג אויפצוהאלטען דעם קערפער, אָבער ניט קיין איבעריגס. די אנדערע דערמאָהנטע מדות דארף מען אינגאנצען אויסמירדען. קנאה, צום ביישפיעל, קען בריינגען דערצו, אז איינער זאָל ביי אנדערע אוועקנעהמען זייער אייגענטהום מיט געוואלד. גאון קען בריינגען מבוזה צו זיין אנדערע און ערנידריגען זיי. איז אויב דו ווילסט באמת אָפצאהלען גאט פאר זיינע טובות, דערווייטער זיך פון אלעס וואָס איך האָב דיר געזאָגט און נאכהער וועל איך דיר ווייטער לערנען.

נפש: אויפצוגעבען דיא אלע זאכען וועט מיר שווער זיין, מחמת איך בין שוין צופיעל איינגעוואָהנט אין דעם. בעט איך דיר, לערען מיר צייג מיר דעם וועג ווי אזוי איך זאָל דאָס קענען אויספיהרען אָהן גרויסע שוועריגקייטען. **שכל:** דו ווייסט דאָך, אז א פערשטענדיגער, א קלוגער מענש וועט זיך לאָזען אָפּשניידען א קראַנקע גליעד, כדי די קראַנקהייט זאָל זיך ניט פערשפרייטען אין אנדערע טהיילען פון זיין קערפער, ווייל ער פערשטעהט אז דער צער וואָס ער וועט האָבען ביים אָפּשניידען דעם איין אבר איז א קלייניגקייט אין פערגלייך מיט די יסורים וואָס ער וועט דארפן איבערטראָגען ווען מעהרערע אברים אין זיין גוף וועלען קראַנק ווערען. אזוי זאָלסטו אויך בעטראַכטען די ביסעל אונאנגענהמליכקייט וואָס דו וועסט האָבען פון דיין אָפּגעוואָהנע זיך פון די מיאוסע מדות געגען די גרויסע צרות וואָס דו קענסט האָבען האַלטענדיג זיך ביי זיי, און דאָן וועט דיר גאָר ניט שווער זיין צו שיידען זיך מיט די אלע דערמאָהנטע זיטען.

נפש: און וואָס פאר א גוטעס וועל איך געניסען, ווען איך וועל די דאָזיגע זיטען אויפגעבען? און וואָס וועט מיר שאַדען אויב איך וועל זיך מיט זיי ניט שיידען?

שכל: אז דו וועסט ניט זיין אריינגעטהאָן אין קערפערליכע, טהיערישע תענוגים, ניט זוכען קיין כבוד און ניט מקנא זיין, וועט דיין נשמה האָבען רוה און וועסט פערשפּאַרען זאָרגען פאר דער פינסטערער, שוואַרצער וועלט, וואָס איהרע הנאות, איהרע באַקוועמליכקייטען זיינען אויסגעמישט מיט טרויער, און די גוטעס וואָס מען געניסט אין איהר זיינען ניט קיין שטענדיגע, נור זיי ווערען איבערגעהאַקט, אויב ניט ביים לעבען איז נאָכ'ן טויט. דאָס וועט דיר בריינגען צו דענקען מעהר און אנערקענען דיין אמת'ן רה'פלאַץ אויף יענער וועלט, און דו וועסט זיך בעמיהען צו קומען צום אמת'ן תכלית, צום פאַלשטענדיגען גליק, וואָס האָט אין זיך קיינע שלעכטעס און ווערט ניט אָפּגעשניטען — די חיי עולם הבא. וועסטו זיך אָבער האַלטען ביי דיינע שלעכטע מדות, וועסטו שטענדיג האָבען צו זאָרגען פון ניט קענען ערפילען דיינע פערלאַנגען אויף דער וועלט און דו וועסט קיינמאָל קיין רוה ניט האָבען. און ווען דיר זאָל געלינגען צו קריגען דאָס וואָס דו וועסט וועלען, איז דאָך דאָס נאָך אלעמען גאָרניט. די אלע קערפערליכע תענוגים הבען קיין קיום, קיין בעשטענדיגונג, ווייל דאָס מוז אָהן ספק איבערגעהן צו אן אנדערען, און ניט די עולם הזה וועט ביי דיר פערבלייבען און ניט דו וועסט ערווערבען עולם הבא. בפרט, אז א מענש קריגט גאָר קיינמאָל ניט פולע בעפרידיגונג אין זיינע וועלטליכע פערלאַנגען אָדער

שער עבודת האלהים

שטרעבונגען, ווייל ער וויל רק מעהר און מעהר, אם כן לוינט געוויס ניט צו זיין אריינגעטהאן אין עולם הזה.

נפש: איך האָב פּערשטאנען דיין ערקלעהרונג און איך האָף אז די זאכען מיט וועלכע מיר איז פּריהער געווען שווער צו שיידען זיך, וועט מיר איצט זיין לייכטער. אָבער גיב מיר צו נאָך עפעס, פון וועלכעס איך זאָל קענען לערנען ווי אזוי צו ערפּילען מיין באגעהר צו דינען גאָט.

שכל: די הויפט זאך וואָלטו זיך האלטען ביי דעם כלל, אז דו דארפסט אויף זיך נעהמען די דינענסט פון דעם וואָס איז העכער פון דיר אויף אזוי פיעל ווי דו פערלאנגסט אז א נידעריגער פון דיר זאָל דיר דינען לויט די פראָפארציע פון די הויכקייט און נידעריגקייט, און דאָס וואָס דו ווילסט אז דער נידעריגער פון דיר זאָל פאר דיר טהאָן אָדער ניט טהאָן, דארפסטו טהאָן אָדער ניט טהאָן פאר דעם העכערען פון דיר.

נפש: ערקלעהר מיר דאָס דייטליכער.

שכל: נעהם זיך אין זינען די גוטעס וואָס דו געניסט פון גאָט, די אלגע מינע, וואָס דו געניסט צוזאמען מיט אנדערע מענשען, און די פערזענליכע, וואָס דו אליין געניסט. דאן שטעל זיך פאר אז דו טהוטסט די זעלבע טובות צו דינעם א קנעכט, און מיט דאָס וואָס דו וואָלטסט אין אזא פאל פערלאנגט פון דיין קנעכט אז ער זאָל דיר אָפצאהלען, מיט דאָס זעלבע צאָהל אָפ דיין בעשעפער.

נפש: אין אלגעמיין האָב איך די זאך פערשטאנען. אָבער זיי אזוי גוט און ערקלעהר עס מיר בפרט, מיט מעהר איינצעלהייטען.

שכל: דיא פפליכטען פון א דינענער צו זיין ווירטה, כאָטש דיא טובות וואָס דער ווירטה טהוט מיט איהם זיינען קליין אנטקענען די טובות וואָס דיין בעשעפער טהוט מיט דיר, זיינען פאָלגערע:

ער זאָל דינען בלויז איהם, דעם ווירטה אליין, מיט רייד און מיט טהאָט. ער זאָל צו איהם זיין טריי, איבערגעבען און פלייסנ אין זיין ארבייט סאי אין די עפענטליכקייט און סאי ניט אין די עפענטליכקייט. ער זאָל פאר איהם מורא האָבען און זיך שרעקען פאר איהם צו יעדער צייט ווען ער איז אנוועזענד. ער זאָל זיין ערנידריגט און אונטערטהעניג זיין ווירטה אין זיין קליידונג און אויפ פיהרונג. ער זאָל איהם עהרען און ערהויבען מיט'ן מויל און אין האַרצען. ער זאָל איהם דאנקען און לויבען בייטאָג און ביינאכט און דערמאָהנען זיינע טובות מיט זיך אליין און אין די עפענטליכקייט. ער זאָל דערצעהלען זיין ווירטה'ס שבתים און מעלות ווי עס קומט איהם און לויפען צו זיין דינענסט מיט שמחה און מיט א ריינעם געוויסען אויס ליעבע צו איהם און כדי צו האָבען ביי איהם חן. ער זאָל זיך דערנעהנטערען צו זיין ווילען און תמיד בעטען ביי איהם פערציהונג אויף פעהלערען וואָס ער איז בענאנגען. ער זאָל שטענדיג מורא האָבען טאָמער ערפילט ער ניט דעם ווירטה'ס פערלאנגען און היטען זיינע געבאָטען און דערווייטערען זיך פון דעם וואָס ער פערבאָט איהם. ער זאָל דעם ווירטה שצען און אכטען, האלטען זיינע טובות פאר גרויס און רע כענען די מעשים וואָס ער, דער קנעכט, טהוט פאר קליין אין פארגלייך מיט די גוטעס וואָס ער געניסט. ער זאָל זיך אליין גרינגשצען געגען די גרויסקייט פון זיין ווירטה און זיך בוקען פאר איהם און זיך קניען מיט גרויס אונטער טהעניגקייט און ערנידערונג. ער זאָל זיך פערלאָזען אויף איהם מיט אלע זיינע בעדערפניסע און אלעס וואָס ער בעוויליגט פאר איהם, אַנעהמען פאר גוט.

מאכט ער איהם זאט, זאל ער איהם דאנקען און לויבען, און אויב ער פער-
הונגערט איהם, זאל ער אויך צופריעדען זיין און ליידען געדולדיג, ער זאל
איהם, דעם הארר, ניט פערדעכטיגען אין זיין אורטהייל און ניט האלמען זיינס
א גזייה פאר אן עולה. ער זאל זיך בענוגענען מיט דעם וואס ער גיט איהם
און איהם רעכטפערטיגען, ווען ער שטראפט איהם, ער זאל ארויסצייגען זיין
קנעכטשאפט צו זיין ווירטה מיט די בעוועגונגען פון זיינע גליעדער און מיט
זיין אויפפיהרונג. ער זאל ניט טראכטען און ניט ריידען ניט דערמאנהענדיג איהם
אין זיין מחשבה אָדער מיט'ן מויל, זיינע אויגען זאלען זיין געווענדעט נור מיט
זיין הארר'ס וועגען, זאל הערען נור זיינע רייד, זאל זיך ערנעהרען נור מיט
דאס וואס ער שפייזט איהם, טראכטען נור וועגען זיין גרויסקייט און טהאן
נור אזעלכעס וואס איז איהם לרצון. ער זאל זיך פרעהען נור מיט זיין דיענען
איהם און זיין בעגעהר זאל זיין נור דאס וואס ער, דער הארר, בעגעהרט, ער
זאל לויפען נור אין זיין שליחות און זיך ניט אפשטעלען פאר קיין זאך אויסער
פאר אזעלכעס וואס איז איהם, דעם ווירטה, דערווידער. ער זאל זיצען נור אין
זיין הויז גרייט צו דיענען איהם, זאל איהם האכען אין זינען ווען ער לייגט זיך
שלאָפען און ווען ער שטעהט אויף פון שלאָף און זאל ניט געפינען קיין געמיטה
בעפריעדיגונג נור אין איהם. נור דעם הארר'ס כעס זאל איהם ענטמוטהיגען און
ער זאל בלויז האָפען אויף זיינע גענאָדען. ניט אין כעס זיין נור אויף דאס וואָס
ער, דער הארר, וויל מען זאל זיין ביזו און ניט גוטמוטהיג זיין נור צו דעם וואָס
טהוט דעם ווירטה'ס ווילען. ער זאל ניט נעהמען קיין זאך נור מיט זיין ער-
לויבנים און ניט געבען נור צו דעם וואָס דער ווירטה הייסט געבען.

און אזוי אין אלע זיינע טהאטען, אין אלע זיינע בעוועגונגען זאל ער ניט
דיהרען א פוס און ניט בעוועגען א שווארצאפעל פון אן אויג געגען דעם ווילען.
פון זיין ווירטה, פון זיין הארר, ווען דער קנעכט פיהרט זיך אזוי איז ער א
גוטער דיענער וואָס צאלט אָפּ זיין ווירטה פאר די טובות וואָס ער טהוט מיט
איהם; פיהרט ער זיך ניט אזוי, איז ער דער היפוד, דער קאנטראסט.
איצט האָב איך דיר פון די אלע זאכען אָנגעצייגט אויף א כּלל מיט וואָס
א דיענער קען צופריעדענשטעלען זיין ווירטה און דערפון האָסטו גענוג צו לער-
נען די איבעריגע פפליכטען און זייערע קאנטראסטען. און אז אזוי דארף א
קנעכט צופריעדענשטעלען זיין הארר, וואָס זיינע טובות זיינען נאָך אלעמען
קליינע, קענסטו שוין פערשטעהן וואָס פאר א פפליכטען דו האָסט צו גאָט פאר
זיינע פיעלע און גרויסע טובות און חסדים וואָס ער טהוט מיט דיר.

פרק ה'

זאָגט ווייטער דער נפש צום שכל:
איך האָב גענוג פערשטאנען אלעס וואָס דו האָסט מיר געזאָגט און ער-
קלעהרט, אָבער ערקלעהר מיר דייטליכער מיינע פפליכטען צו דיענען גאָט מעהר
ווי אנדערע.

ענטפערט דער שכל:

עס זיינען דאָ איינצעלנע פערזאָנען וואָס זיינען מחויב צו דיענען גאָט
מעהר ווי אנדערע איינצעלנע פערזאָנען און אויך גרופעס מענשען וואָס דאר-
פען איהם דיענען מעהר ווי אנדערע גרופעס. דאָס איז געווענדט לויט די טובות

שער עבודת האלהים

וואס איינצעלנע אָדער גרופעס געניסען. די טובות וואָס די רעדעוודיגע (מענ-
שען) געניסען פון גאָט זיינען איינגעהיילט אין פיער קלאַסען. ערשטענס,
די געטליכע אלגעמיינע טובות צו דעם גאנצען כלל מענשהייט דערמיט וואָס
ער האָט זיי געבראַכט אויף דער וועלט א ים מאי, עקזיסטירענדע וועגענס גע-
שאפען פון גאָר ניט, און דאָס וואָס ער ערנעהרט זיי און טהוט מיט זיי פיעל
גוטעס, אזוי ווי מיר האָבען ארומגעשמעסט אין צווייטען שער פון דיזען ספר.
דערפאר דארפען מענשען דיענען גאָט אן אלגעמיינע דיענסט. זיי זיינען דערפאר
אלע אין כלל מחויב מקיים צו זיין די מצוות און די לעהרעס, וועלכע דער שכל
איז מחייב אז מען דארף זיי אָפהיטען און מען וואָלט זיי אָפגעהיט, ווען אפילו
זיי זאָלען ניט דערמאהנט ווערען אין דער תורה. דאָס זיינען אזעלכע געבאָטען
וואָס זיינען אָפגעהיט געווארען פון אדם, חנוך, נח און זיינע קינדער און אַנד-
ערע גוטע מענשען ביז משה רבנו ע"ה, און ווער עס היט אָפ די דאָזיגע
מצוות ניט בלויז ווייל דער שכל דיקטירט איהם אזוי, נור ער האָט אויך אין
זינען צו דיענען דערמיט גאָט, וועט איהם גאָט דערפאר אָפצאהלען מיט בע-
זונדערע טובות מעהר ווי אנדערע מענשען אויף דער וועלט און אויף יענער
וועלט, אזוי ווי אברהם אבינו וואָס גאָט האָט צו איהם געזאָגט: "אנכי מגן לך,
שכרף הרבה מאד" — איך בין דיין שיטצער אויף דער וועלט און דיין שכר
וועט זיין פיעל לעולם הבא, און ווער עס טהוט דעם אויבערשטען דערווידער
טראָץ די טובות וואָס ער געניסט פון איהם, פאלט ארונטער פון דער מדרגה
פון רעדעוודיגע צו דער מדרגה פון א חיה וואָס קען ניט רעדען. יענער איז, הייסט
עס, קיין מענש ניט, און זיין סוף וועט זיין ווי דער סוף פון א בהמה, ווי עס
ווערט געזאָגט אין תהלים ל"ז: "ואויבי ה' כיקר כרים" — גאָט'ס פיינד זיינען
אזוי ווי פעטע אָקסען, וואָס מען קארמעט זיי גוט, כדי בריינגען זיי צו דער
שחיטה. אזוי וועלען די רשעים האָבען זייער ביטערען סוף אויף יענער וועלט.

צווייטענס, זיינען די טובות וואָס דער אויבערשטער טהוט מיט א פאָלק
פון פעלקער אָדער א נאציאָן פון נאציאָנען, אזוי ווי ער האָט געטהאן גוטעס מיט
די אידען, וואָס ער האָט זיי ארויסגענומען פון שקלאפעריי פון מצרים און זיי
געבראַכט אין לאַנד כנען, זאכען וואָס ער האָט געטהאן בלויז פאר זיי, פאר
די אידען, אָבער ניט פאר אנדערע, דאריבער איז אויף דעם פאָלק ישראל ארויב-
געלויבט געוואָרען א חוב צו מקיים זיין אויף געהערטע מצוות, מצוות וואָס
זיי האָבען געהרט פון משה רבנו, אָבער דער שכל וואָלט ניט מחייב געווען מען
זאָל זיי טהאָן, ווי, למשל, ציצית, שעטנז און דאָס גלייכען. און די וואָס היטען
אויף אָפ די דאָזיגע סאָרטען מצוות פון גאָט'ס כבוד וועגען, טהוט ער זיי בע-
זונדערע טובות אויסער די אלגעמיינע וואָס ער טהוט מיט אלע מענשען, אזוי
ווי מיר ווייסען פון שבט לוי, וואָס האָבען זיך איינגעשטעלט פאר גאָט'ס כבוד
בעת די אידען האָבען געמאַכט דעם עגל, האָט ער זיי דערפאר ערוועהלט פון
די אנדערע שבטים זיי זאָלען איהם בעדיענען אין משכן, און האָט בעשטימט
אהרן און זיינע קינדער פאר כהנים, און זיי מוכה געווען מיט בעזונדערע מצוות
אויסער די מצוות, וואָס זיינען געגעבען געווארען צו דער נאנצער אידישער
נאציאָן, פאר וועלכעס ער האָט זיי בעשטימט א בעזונדערע פערגיטיגונג
לעולם הבא.

דריטענס, זיינען די טובות וואָס דער בעשעפער טהוט צו איין פאמיליע
בעזונדער, אזוי ווי די כהנים און לויים, וואָס זיינען פארבליבען כהנים און לויים

לרורות, אָדער אזוי ווי די משפחה פון דוד המלך, פון וועלכע עס האט זיך גע-
צויגען א קעניגליכע דינאסטיע. אויף דיעזע ליגט א פליכט צו דיענען גאט
מעהר ווי אנדערע, און עס זיינען טאקי דא פיעלע געבאטען בלויז פאר כהנים
און מלכים. און היטען זיי אָפּ דאָס וואָס זיי דארפֿען אַפּהיטען, ווערען זיי
בעלוינט אי אויף דער וועלט, אי אויף יענער וועלט; ווען אבער ניט, ווערען
זיי געשטראַפּט, אזוי ווי מיר ווייסען פון קורח, וועלכער איז געווען א לוי, און
האָט געהאט אזא מיאוס'ן סוף דערפאַר וואָס ער האָט ניט ערפילט זיינע
פּפּליכטען אַלס לוי.

דער פיערטער סאָרט טובות זיינען די וואָס גאָט טהוט מיט אן איינצעלנעם
מענשען אויסגעשלאָסען פון זיין משפחה, פּאַלק און די מענשהייט בכלל, אזוי ווי,
למשל, א נביא, אן ערוועהלטער הערשער, א חכם און דאָס גלייכע. דיעזע
פון גאָט געבענשטע, וואָס האָבען זוכה געווען צו אזעלכעס וואָס אנדערע בע-
זיצען ניט; דיעזע אויסנאָהמען פון כלל און פון זייערע אייגענע משפחות,
דארפֿען דיענען גאָט מעהר ווי אלע אנדערע און דארפֿען איהם דאנקבאר זיין
מעהר ווי אלע אנדערע פאר די בעזונדערע גענאדען וואָס דער בעשעפער טהוט
מיט זיי.

פאר דיזע פיערערליי טובות וואָס מיר האָבען אויסגערעכענט זיינען מענשען
מחויב צו דיענען גאָט, און וואָס מעהר דער בעשעפער טהוט א מענשען גוטעס,
אַלץ מעהר איז דער מענש פערפליכטעט צו איהם, צו דיענען איהם. א ראיא
קענען מיר נעהמען פון מעשר, די תורה האָט אָנגעזאָגט אז מען זאָל געבען
מעשר פון תבואות. פיעל תבואה איינער נעהמט ארונטער פון זיינע פעלדער,
זאָל ער א צעהנט חלק דערפון אוועקגעבען די לויים. איז דער וואָס גאָט האָט
איהם געגעבען הונדערט מאָס תבואה האָט געדארפֿט אוועקגעבען צעהן מאָס,
און דער וואָס גאָט איהם געגעבען צעהן מאָס, האָט געדארפֿט אוועקגעבען נור איין
מאָס. און ווען דער ערשטער זאָל געבען ניין און א האַלב מאָס און דער צוויי-
טער — איין מאָס, וועט דער ערשטער געשטראַפּט ווערען און דער צווייטער
וועט קריגען שבר, כאָטש ער האָט געגעבען א סך ווייניגער פון ערשטען. דאָס
איז צוליעב דעם, ווייל פאר דער טובה וואָס ער האָט גענאָסען פון אויבערשטען,
האָט ער איהם גענוג אָפּגעזאַהלט, בעת דער ערשטער, וואָס האָט געהאט הונד-
ערט מאָס תבואה האָט פּראָפּאָרציאָנעל ניט אויסגערירקט גענוג זיין דאנק-
בארקייט.

אזוי איז אויך מיט אנדערע זאכען. דער וואָס האָט א זוהן איז מחויב
אַפּצודיענען גאָט דערמיט וואָס ער טהוט גאָט'ס רצון און איז דעם קינד מל
און לערנט איהם תורה; האָט ער אָבער ניט קיין זוהן, פאלען פון איהם
ארונטער די דאָזיגע מצוות. ווען א מענש איז קראַנק, פאלט פון איהם ארונטער
די פּפּליכט פון די מצוות וואָס ער קען ניט טהאָן קראַנקעהייט, אַלץ צוליעב
דעם זעלבען שכל, אז וואָס מעהר גוטעס דער מענש געניסט אַלץ מעהר דארף
ער דיענען גאָט, און געניסט ער ווייניגער, פאלען פון איהם ארונטער געוויסע
פּפּליכטען און עס קומט איהם ניט קיין שטראַף.
זאָגט ווייטער דער נפש:

איך האָב פּערשטאנען אלעס וואָס דו, שכל, האָסט מיר געזאָגט און איך
פיהל זיך ניט צו זיין אימשטאנד אָפּצוזאַהלען מינע שולדען צום בעשעפער
פאר די אַלגעמיינע גוטעס וואָס ער טהוט מיט אלע מענשען בכלל און פאר די

שער עבודת האלהים

ספעציעלע טובות וואס ער טהוט מיר בעזונדער — אודאי ניט. ווארום אויב אפילו איך וויל איהם אפצאהלען מיינע שולדען, קומט מיר באלד ארויף אויפ'ן געדאנקען, אז ווען איך וועל דאס האבען אפגעטהאן זאל איך דערפאר גופא, פאר אפצאהלען דעם בעשעפער זיין חוב, קריגען נאך גוטעס. אזוי איז ווען איך פאלג אויס זיינע געבאטען אלס געצאהלט פאר זיינע גנאדען, און אזוי אויך ווען איך דאנק איהם, האב איך אלץ אין זינען צו פערלאנגען אז די גוטעס וואס איך געניס זאל ניט אויפהערען און איך זאל קריגען נאך מעהר גוטעס. אזא דאנק אדער אפצאהלונג פאר א טובה מיט דער כונה צו קריגען דערפאר א גרעסערע טובה, פערשטעה איך, איז ניט גענוג, און איך דארף קריגען א לעקציען וואס זאל מיר פיעל ווייניג לערנען ווי אזוי צו דיענען גאט מיט א ריינעם געוויסען און דאס דיענען איהם זאל זיין א שטענדיגעס.

ענטפערט דער שכל :

דאס וואס דו, נפש, בעקלאגסט זיך, אז דו האסט ניט די ריכטיגע כונה אין דיענען און דאנקען דיין גאט, אז ריידען רערסטו ווי א דאנקבארער און דיין כונה איז פון א בעטער וואס פערלאנגט מעהר, קומט פון דריי מדות וואס דו האסט אין זיך. ערשטענס, ווייל דו האסט זיך צופיעל ליעב און דו זוכסט אלץ צו האבען מעהר פארגעניגענס. צו ליעב דיין פארגעניגען לוסט, וועסטו ניט א טראט טהאן א טריט צו גאטעסדיענסט אדער צו דיענען אימיצען אנדערש און דער כונה, אז דו זאלסט אליין דערפון הנאה האבען. האב איך דיר שוין פריהער געזאגט, אז דו דארפסט זיך סטארען ווי ווייט מעגליך אפצוגעוואוינען זיך פון דער דאזיגער מדה.

דיין צווייטע שלעכטע מדה איז, וואס דו פערשטעהסט ניט גענוג די חסדים וואס דער בעשעפער טהוט מיט דיר און דו דענקסט, אז דו קרינסט פון איהם קיין טובה סידען דו בעטסט איהם. דאס איז אבער ניט ריכטיג. דער בעשעפער האט נאך פריהער, איידער דו האסט ביי איהם געבעטען, געטהאן מיט דיר פיעל חסדים, וואס דו ווייסט און וואס דו ווייסט ניט, ווייל עס קען זיין אז דאס וואס דו בעטראכטסט פאר שלעכט, איז דוקא פאר דיר גוט. ווען דו געהמט דאס אין אכט; ווען דו פערטרייבסט דעם געדאנק, אז גאט טהוט דיר גוטעס, נור דאמאלס ווען דו בעטסט איהם; ווען דו בעטראכטסט, אז ער האט דיר געטהאן טובות איידער דו האסט איהם געבעטען, איידער דו האסט נאך געקענט בעטען, איידער דו האסט שכל געהאט צו בעטען, דאן וועט דיין דיענען איהם און דאנקען איהם זיין מיט דער געהעריגער כונה און דאן, אז דו וועסט מיט דיין דיענען איהם און דאנקען איהם ניט אין זינען האבען קיין ווייטערע טובות, וועסטו מעהר בערעכטיגט זיין צו מעהר טובות.

די דריטע שלעכטע מדה, וואס דו בעזיצסט איז, וואס דו קענסט ניט זיך אליין און דו בעטראכטסט ניט דיין נישטיגקייט. דו בעדענקסט זיך ניט פון וואנען דו קומסט, וואס דו ביזט ביי דיין לעבען און וואס דו וועסט זיין נאך דיין טויט. דו בעטראכטסט זיך פאר א וועזען וואס איז בערעכטיגט דערהויבען צו ווערען און געניסען אלעס גוטעס, און דו הערסט ניט אויף צו וועלען און פערלאנגען. וויפיעל דו האסט, ווילסטו אלץ מעהר, ווייל נאך דיין פאלשען חשבון קומט עס דיר, און דו זעהסט ניט איין, אז דער בעשעפער איז בערעכטיגט צו אלע מעגליכע דיענסטע פון דיר. אז דו דיענסט איהם, מיינסטו אז דו טהוסט מיט איהם א גרויסען חסד, כאטש דו ווייסט אז דו דארפסט אנקומען צו איהם

און ניט ער צו דיר. ווען אָבער דו וועסט זיך אַרויסשלאָגען די דאַזיגע נאַרישקייט פֿון דיין מת און דו וועסט קוקען אויף אלעס מיט אַפענע אויגען און פֿער־שטעהן אז דיין בעשעפֿער האָט דיר אין זינען און ווייס בעסער ווי דו וואָס פֿאַר דיר איז גוט און וואָס ניט, דאַן וועסטו צופֿריעדען זיין מיט דעם וואָס ער גיט דיר און דו וועסט איהם פֿאַר אלעס דאַנקען מיט'ן גאַנצען האַרצען. ווען דו האָסט אין זיך די דאַזיגע מדה, וועסטו ניט לייגען קיינע האַפֿנונגען אויף זאכען וואָס קענען דיר אַפֿווענדען פֿון אנערקענען גאַט'ס חסדים און בע־צאַהלען איהם דערפֿאַר. דו וועסט דאַן וויסען, אז דאַס וואָס דיר קומט, וועסטו אונבערינגט קריגען, און וועסט ניט זוכען קיין בעלויבונג פֿאַר דיענען גאַט אַדער דאַנקען איהם.

און דאַס וואָס דו פֿערלאַנגסט אז איך זאָל דיר לֶערנען פֿיעל ווייניג און ניט אַרויפֿלייגען אויף דיר קיינע שוועריגקייטען אין דעם ענין פֿון דיענען גאַט, וועל איך דיר זאָגען די עיקרים, די הויפט זאכען, וואָס אַהן זיי קען מען ניט יוצא זיין אין גאַטעס דיענסט און דאַנקבאַרקייט צו איהם פֿאַר זיינע טובות. דיעזע זיינען דאָ צעהן, ווי פֿאַלגט :

א מענש זאָל גאַט'ס טובות ניט מאַכען פֿאַר קיין סבה, קיין אַרואַר צו זיין איהם דערווידער. למשל, ווען איינער ווערט רייד, זאָל די רייכטהום איהם ניט בריינגען צו גאון.

ער זאָל אין אַלע צייטען דערמאָהנען די גוטעס מיט'ן מויל און דאַנקען גאַט און לויבען איהם דערפֿאַר אי מיט'ן מויל, אי אין האַרצען.

די טובות זאָלען ביי איהם זיין אָנגעלייגט און ער זאָל ניט נידערשעצען זיי. ווען אַ טובה קומט איהם דורך אַ מענשען, זאָל ער ניט דענקען אז דער מענש האָט עס איהם געטהאָן, נור בעטראַכטען דעם בעל טובה אַלס אַ שליה פֿון גאַט.

ער זאָל זיך ניט בעריהמען און עס זאָל איהם אַפֿילו אויפֿ'ן געדאַנקען ניט קומען אז ער האָט עטוואָס גוטעס גענאָסען דורך זיין אייגענעם כח אַדער חכמה, אַדער אז ער האָט עס, ווייל ער האָט עס פֿערדיענט פֿאַר זיינע גוטע מעשים.

ער זאָל אויך ניט דענקען, אז ווען ער וועט זיך די מיה געבען וועט די גוטעס אָנהאַלטען און עס וועט אויסמיידען וועט ער וועט עס פֿערנאַכלעסיגען. ער דאַרף וויסען אז דאַס ווענדט זיך ניט אָן איהם, נור אָן גאַט און זיין מיה און סטאַראַניע קענען ניט העלפען, ווען דער ווילען פֿון אויבערשטען איז אנדערש.

ער זאָל ניט פֿעראַכטען דעם יעניגען וואָס קריגט ניט די זעלבע טובות וואָס ער. דער רייכער, למשל, דאַרף ניט פֿעראַכטען דעם אַרימאָן און דענקען אז ער האָט ערוואַרבען רייכטהום, ווייל גאַט האָט איהם ליעב און יענער האָט עס ניט, ווייל גאַט האָט איהם פֿיינט. וואַרום ער קען ניט וויסען. עס קען גאָר זיין, אַז דער בעשעפֿער גיט ביזע מחשבות וואָס ער האָט פֿערבאַרגען אין זיין אויב ער וועט אַרויסצייגען די ביזע מחשבות וואָס ער האָט פֿערבאַרגען אין זיין האַרצן, און אויב דער זינדיגער מענש טהוט דאַס טאַקי, און ווען ער ווערט רייך צייגט ער זיך אַרויס אין זיין ריכטיג געשטאַלט, קען קיין ספק ניט זיין, אז דער וואָס איהם געהט ניט גוט איז ביים אויבערשטען דוקא מעהר בעליעבט.

שער עבודת האלהים

דעם מענשענ'ס הארץ, זיין כונה דארף זיין גאנץ מיט גאט. ווען ער טהוט עפעס פון גאט'ס וועגען, זאל ער דערביי ניט האבען קיינע אנדערע אבזיכטען, און ווען גאט טהיילט איהם איין גוטעס און ער, דער מענש, טהוט ניט מעהר מעשים טובים ווי פריהער און דאנקט איהם ניט מעהר, זאל ער לכל הפחות פערבלייבען ביי די פריהעריגע און ניט ערגער ווערען, און ניט אפווענדען זיינע געדאנקען פון בעשעפער.

ער זאל שטענדיג קוקען אויף ניעדעריגערע פון איהם, ניט אויף העכערע אדער גרעסערע אין רייכטהום. וואס אנבעלאנגט צו דיענען גאט, זאל ער, פער-קעהרט, קוקען אויף העכערע פון איהם, אויף פרימערע, און זיך סטארען צו קומען צו זייער מדרגה. ער טאר ניט קוקען אויף קלענערע פאר איהם אין דיזען פאך און בעטראכטען זיך אלס צדיק געגען זיי.

דאס וואס דער בעשעפער פערבארגט זיין כעס פון א זינדיגען מענשען און ער שטראפט איהם ניט, זאל ביי איהם ניט אָנגענומען ווערען, אז ער איז שוין בעוואָרענט פון אן עונש. ער זאל ניט זאָגען: אז גאט שטראפט מיר ניט, מעג איך שוין ווייטער זינדיגען.

אָט די צעהן אָנגעגעבענע הויפט פונקטען, ווייסען מיר פון דער געשיכטע פון דורות פאר אונז און פון דער געגענווערטיגער צייט, אז ווען זיי ווערען ניט אָפּגעהיט, בריינגט עס מענשען אראפצוגעהן פון דרך הישר און זינדיגען געגען בעשעפער. מיר ווייסען אז מענשען זיינען פערדארבען צוליעב פיעל גוטעס וואָס דער אויבערשטער האט זיי געגעבען און צוליעב דעם וואָס זיי האָבען ניט אָפּגעהיט די צעהן פריהער געזאָגטע כללים.

מיר ווייסען דאָס פון די נביאים פון אלע דורות, אז דער געגענזאץ פון די דאָזיגע פונקטען אָדער כללים איז שטענדיג דער הויפט פאקטאָר צו פערדאר-בען די לעהרע פון דיעזען שער, מיט וועלכען מיר בעזוועקען צו בריינגען מענשען צו ריינע און אויפריכטיגע גאטעס דיענסט. און ווער עס האָט ספע-ציעלע טובות פון בעשעפער און ער קען איהם ניט דיענען מעהר, זאל ווייניג-סטענס אָפּהיטען די צעהן עיקרים, וואָס איך האָב דערמאָהנט, מיט א ריינעם געוויסען און דאָס וועט איהם בריינגען צו בערעכטיגונג צו נאָך בעזונדערע גוטס פאר איהם אליין, אויסער די אָלגעמיינע גענאָרען וואָס דער בעשעפער טהוט מיט דער מענשהייט בכלל.

און ווען דער אויבערשטער וועט ביי איהם די גוטעס אָוועקגעהמען, וועט עס זיין צוליעב איינע פון די צוויי אורזאָכען: ענטוועדער כרי אפמעקען דורכ-דעם אַ זינד פון פריהער, אָדער כרי אָפּצוגעבען איהם דערפאר שכר לעולם הבא, וואָס דאָס איז פיעל בעסער און טהייערער ווי די גוטעס וואָס אַ מענש האָט דאָ, אויף דער וועלט.

פרק ט"ו

זאָגט ווייטער דער נפש הבהמית, דער טהיערישער אינסטינקט: דו, שכל, האָסט זיך גענומען די מיה צו היילען מיר און דיר איז דאָס געלונג-גען. דו האָסט מיר מיט דיין גרויסען ליכטיגען פערשטאנד איבערצייגט אין וואָס מיין רפואה בעשטעהט און דו האָסט פון מיר אַרונטערגענומען די פינסטערע

נארישקייט און אומזיסענהייט. אָבער איין פראגע, אן אַנגעוועהטאגטע פראגע, וואָס קען מיר שאַרען צו נאָטעס־דיענסט, איז ביי מיר פּערבליבען. אויב דו וועסט נאָך מיר אויסקורירען דערפון אויף און אוועקנעהמען פון מיר די זאַרג וואָס איר קען די דאָזיגע פראגע ניט פּערענטפּערען, דאן וועל איר פריי זיין פון דאָס ערגסטע און וועל זיין נאָעהנט צו א פאַלשטענדיגע היילונג.

שכל: און וואָס איז דאָס אזעלכעס?

נפש: די פראגע וואָס ענבערט מיין מח איז וועגען הכרה און חפץ, וועגען צוואנג און אייגענער ווילען. אין די כתבי הקודש, אין די הייליגע שריפטען זיינען דאָ פּסוקים וואָס צייגען אז דער מענש איז ניט קיין בוהר, קיין אויס־קלייבער צו טהאָן וואָס ער וויל, נאָר אַלע זיינע מעשים קומען בהכרח, דורך צוואנג. ער איז אלעס געצוואונגען צו טהאָן לויט די גזירה און ווילען פון גאט, וועלכער רעניערט די גאנצע שאפונג פון דער וועלט. אזוי ווערט געזאָגט אין פּסוק: "כל אשר חפץ ה' עשה בשמים ובארץ" — אלעס וואָס גאט וויל טהוט ער אויפ'ן הימעל און אויף דער ערד. אדער דער פּסוק: "מי זה אמר ותהי ה' לא צוה; מפי עליון לא תצא הרעות והטוב" — ווער האָט עפעס גער זאָגט און עס איז געוואָרען אויב גאט האָט ניט געהייסען, און ווער זאָגט עס, אז שלעכטעס און גוטעס קומען ניט פון אויבער שטענס מויל? אָדער דער פּסוק: "אם ה' לא יבנה בית, שואַ עמלו בוניו ברו" — אויב גאט וועט ניט בויען אַ הויז, איז אומזיסט די מיה פון די בויער. עס זיינען דאָ נאָך פּסוקים וואָס זאָגען, אז קיין זאך ווערט ניט געטהאָן אַהן בעשעפּער און קיין זאך בעוועגט זיך ניט אַהן זיין הייליגען רצון. מחקרים האַלטען אויף אזוי, אַהן מיינונגס־פּערשידענהייטען. קומט אָבער די תורה אַליין און קריגט אויף דעם און זאָגט אונז פונקט דעם היפּוד, אז די בחירה איז ביים מענשען, אז ער קען טהאָן זאכען מיט זיין אייגענעם רצון און דאריבער איז ער בערעכטיגט צו שרן פאר גוטע טהאטען און עס קומט איהם א שטראַף פאר שלעכטע מעשים. די תורה זאָגט: "ראה נתתי לפניך היום את החיים ואת הטוב ואת המות ואת הרע ובחרת בחיים" — זעה, איר לייג דיר פאַר לעבען און גוטעס, און טויט און שלעכטעס, און דו זאָלסט זיך אויסקלייבען דאָס לעבען, הייסט דאָך דאָס, אז די ברירה איז ביים מענשען און ער קען טהאָן ווי און וואָס ער וויל. אין אויב ווערט געזאָגט: "כי פועל אדם ישלם לו" — די טהאט פון מענשען בעצאָהלט איהם. טהוט ער גוטעס, ווערט ער בעלויגט מיט גוטעס, און טהוט ער שלעכטעס, קריגט ער בעצאָהלט שלעכטעס. און פון אלעס וואָס ווערט געזאָגט אין אונזער תורה אין דעם ענין פון מצוות און עברות, שרן און עונש, זעהט מען אז אזוי איז דאָס, אז דעם מענשען'ס מעשים זיינען אין זיין אייגענעם רשות, אז ער קען טהאָן וואָס ער וויל און נאָט'ס כבוד איז ריין פון צווינגען דעם מענשען צו זיינע טהאטען, גוטע אָדער שלעכטע, און ער איז ניט פּראָטאָטאָליד פאר דעם מענשען'ס מעשים טובים אָדער מעשים רעים. אָט די סתירה, דער ווידערשפּוד אין די פּערשיעדענע פּסוקים איז מיר שווער צו פּערשטעהן, און אויב די דאָזיגע אַנגעוועהטאָגטע פראגע קען פּארענטפּערט ווערען; אויב עס איז דאָ אַ רפואה צו היילען מיין געוויסען דערפון, זאָל מיר גאט היילען דורך דיר.

ענטפּערט דער שכל:

דער ווידערשפּוד אין די פּסוקים, וואָס דו זאָגסט, איז ניט שווערעך צו פּארענטפּערען ווי די ווידערשפּרוכען וואָס מיר זעהען אין דער פּראַקטיק אין די

שער עבודת האלהים

מעשים פון מענשען. מיר זעהען אז צייטענווייז טהוט א מענש וואס ער וויל אז ווי ער וויל און אפּטמאָל קומען זיינע טהאטען ארויס ניט לויט זיין ווילען און אזויכט. דאָס לערנט דיר, אז דער בעשעפער האָט די ממשלה איבער'ן מענשען און דער מענש איז געבונדען אונטער זיין רצון, וויל ער, בינדט ער איהם אָפּ און לאָזט איהם טהאָן וואָס ער וויל, און וויל ער, פּערהינדערט ער איהם דורכצופיהרען זיין פּערלאַנג. מיר זעהען דאָס אויך אין די בעוועגונג פון מענשען'ס צונג, זיין געהער און זעהקראַפט. ניט שטענדיג רעדט א מענש דאָס וואָס ער האָט ברעה צו רעדען, און אמאָל הערט ער דאָס וואָס זיין האַרץ גלויבט צו הערען און זעהט וואָס ער וויל זעהן, און אמאָל קומען פאַר הינדערונגען און דער מענש קען ניט הערען און זעהן דאָס וואָס ער גארט. דאָס וואָס ער האָט חשק צו הערען אָדער זעהן. זעהען מיר דאָר אין פּראַקטישען לעבען, אז די בחירה איז ניט ביים מענשען, דאָך זעה איד נאכהער אז שכר און עונש קומט דעם מענשען לויט זיינע מעשים. איז דאָך אויך די זעלבע פּראַגע: ווי באלד אין פּראַקטישען לעבען איז דער מענש ניט פּעראַנטוואַרטליך פאַר זיינע מעשים; ווי באלד אז ער טהוט אפּטמאָל זאכען געגען זיין ווילען, טאָ ווארום זאָל בעליונג אָדער שטראַף גע'רעכענט ווערען לויט זיינע טהאטען? איז אויב מען קען פּערענטפּערען דיזע פּראַגע, קען מען אויך פּערענטפּערען די סתירות וואָס דו פּרעגסט אויף די פּסוקים. וועגען דיזען ענין זיינען שוין אַנגעגאַנגען דעבאטען צווישען חכמים, וועלכע האָבען געזוכט צו פּערענטפּערען די פּראַגע, איז דאָ א דעה, אז אונז דאכט זיך בלויז און מענשען האָבען אפּטמאָל קיין דעה איבער זייער אייגענעם ווילען; אין אמת'ן אָבער זיינען מענשליכע טהאטען, גוטע און שלעכטע, ביי איהם אין די הענד און ער טהוט ווי ער וויל און ווי ער קען לויט זיין פּעהיגקייט און מאכט, דער בעשעפער האָט דערמיט גאָר ניט צו טהאָן און אין דיזען פּירט איז דער מענש בעל הבית איבער זיך. דאריבער איז זעלבסטפּערשטענדליך, אז עס קומט איהם שכר פאַר גוטע מעשים און אן עונש פאַר טהאָן שלעכטעס.

אנדערע ווילען האָבען, אז אלע מענשליכע טהאטען און אלע געשעהעניסען זיינען אין די הענד פון בעשעפער. זיי זאָגען, אז אלע פּאסירונגען פון דער וועלט, סאָ מיט מענשען, סאָ מיט אנדערע זאכען, זיינען אין רשות פון השי"ת, געפינען זיך שטענדיג אונטער זיין קאנטראָל און טרעטען ניט אָפּ אפילו א האר פון זיין השגחה. די קלענסטע זאך אזוי גוט ווי די גרעסטע איז אונטערוואַרפען דעם ווילען פון גאט און אהו זיין ווילען קען קיין זאך געשעהן. און אז מען האָט דיזע חכמים געפּרענט וועגען דעם ענין פון שכר ועונש, וויל נאָך זייער שיטה איז דאָך אומפּערשטענדליך פּארוואָס זאָל א מענש קריגען שכר פאַר גוטע מעשים און געשטראַפט ווערען פאַר שלעכטע, האָבען זיי געענטפּערט: בעליונג און שטראַף ווייסען מיר ניט וואָס דאָס איז, מיר בעגרייפען דאָס ניט. מיר פּער'שטעהען ניט ווי גאט'ס משפט געהט אָן, אָבער גאט איז אימער דער גערעכטער און טהוט ניט קיין עוֹלה. ער איז בעגלויבט, אז ער צאָהלט מיט גוטעס פאַר גוטעס און מיט שלעכטעס פאַר שלעכטעס, כאָטש אונזער פּערשטאנד איז צו שוואַך צו בעגרייפען די זאך ריכטיג. זיין גערעכטיגקייט און זיינע חסדים זיינען אפּגעבאָר און מען זעהט זיי אזוי פּיעל, אז מען קען איהם ניט חושד זיין אז ער זאָל ח"ו טהאָן אומרעכט.

אנדערע חכמים ווידער האָבען אַנגענומען די פּאָריגע ביידע דעות און זיי זאָגען, אז עס זיינען דאָ זאכען וואָס דער מענש איז געצוואונגען צו טהאָן אָדער

ניט טהאָן לױט דעם רצון פון בעשעפּער, און זאכען וואָס דער מענש האָט דעם אויסוואַהל צו טהאָן אָדער ניט טהאָן. אָבער ווען אַ מענש זאָל זיך פּערטייעפּען אין דיזעזען ענין אָננעהמענדיג וועלכע שיטה עס איז, מוז עס איהם בריינגען צו זינד. עס טױג דאָריבער ניט צו טראַכטען אין דעם צופיעל און דער בעסטער וועג, האָבען יענע חכמים געזאָגט, איז אַנצונעהמען ביידע דעות, אז עס זיינען דאָ זאכען וואָס זיינען אין די הענד פון גאָט און זאכען וואָס זיינען אויסשליסליך אין די הענד פון מענשען. מען דאַרף גלױבען, אַז מעשים טובים און מעשים רעים, גוטע און שלעכטע טהאַמען זיינען שטענדיג אין רשות פון מענשען און עס איז נור געווענדט אַז זיין ווילען צו טהאָן זיי אָדער ניט טהאָן, פאַר וועלכעס ער וועט קריגען שכר אָדער עונש. די דאָזיגע אמונה וועט דעם מענשען בריינגען צו סטאַרען זיך ווי ווייט מעגליך פון זיין אייגענע טובה וועגען, כדי צו געניסען פון ביידע וועלטען, און וואָס אנבעלאַנגט צו וועלטליכע זאַכען אויסער מצוות און עברות, דאַרף דער מענש גלױבען און האָבען בטחון, אז אלעס איז אונטער גאָט'ס ממשלה, אז גוטעס און שלעכטעס קומען נור פון דער גזירה פון בעשעפּער און זיין רצון. מען דאַרף דערױבער אין זיינען האַבען, אַז דער בורא, ב"ה, קען האָבען אַ שטאַרקע טענה צום מענשען, ווען ער איז ניט מקיים זיינע פּערזאָגען, ווייל אין דעם פרט איז דאָך די בחירה ביים מענשען און עס איז אין זיין רשות אויפֿ צופיהרען זיך גוט אָדער שלעכט; אָבער דער מענש קען קיינע טענות ניט האָ צו גאָט.

און דיזע שיטה איז נעהענטער צום ריכטיגען וועג ווי די וואָס מיר האַבען פריהער דערמאָהנט. אָבער דער אמת איז, אַז מיר מוזען צוגעבען, אַז אונזער ניט וויסען די ריכטיגקייט אויב די בחירה איז ביים מענשען אָדער ניט, איז צו לייעב דעם, ווייל מיר מענשען האָבען ניט גענוג פאַרשטאַנד און אונזער שכל איז צו שוואַך צו פּערשטעהן אַ זאך וואָס בעלאַנגט צו דער חכמה פון השי"ת, און מיר דאַרפען גלױבען, אַז אונזער אונוויסענהייט אין דיזען ענין איז איינע פון די טובות וואָס דער בעשעפּער טהוט מיט אונז, און ווען עס וואַלט פאַר אונז בעסער געווען צו וויסען דעם סוד אויב די בחירה איז ביי אונז און מיר קענען טהאָן זאכען לױט אונזער אייגענעם ווילען אָדער מיר ווערען אין אלעם קאַנטראַ-לירט פון הימעל, וואַלט דער בעשעפּער דאָס אונז מגלה געווען.

אַ ביישפּיעל דערצו קענען מיר געבען פון דעם וואָס מיר זעהען, אַז איינער וואָס האָט שוואַכע אויגען קען ניט קוקען אויף די ליכט פון דער זונן סיידען ער זאָל די אויגען פּערשטעלען מיט עפעס אַ דינע מאַטעריע, און וואָס שוואַכער די אויגען זיינען, אלץ דיקער דאַרף זיין די מאַטעריע וואָס פּערשטעלט זיי, כדי צו קענען קוקען אויף דער שיין פון דער זונן און עס זאָל פאַר'ן מענשען זיין בעסער. דאָס זעלבע איז אויך מיט די ענינים וואָס זיינען פון אונז פּערבאַרגען. מיר זיינען צו שוואַך צו בעגרייפּען זיי, האָט זיי דער בעשעפּער פּערדעקט פון אונזער טובה וועגען. און וואָס דער פּערשטאַנד ביי אַ מענשען איז שאַרפּער, וואָס מעהר ער קען משיג זיין, אלץ דינער איז דער צודעק, אלץ ווייניגער זיינען די פּערבאַר-גענע זאכען פון איהם פּערבאַרגען און ער בעגרייפּט מעהר פון אַנדערע.

און ווידער זעהען מיר אין פּיעלע קערפּערליכע מלאכות מעהר פון אַנדערע וואָס ווערען געמאַכט פון מענשען, וואָס ווען מיר זאָלען זיי ניט זעהן מיט אונזערע אויגען און מען וואַלט אונז דערצעהאַלט וועגען זיי, וואַלטען מיר עס ניט געגלויבט און מיר וואַלטען עס אָפּגעלייקענט, אזוי ווי, צום ביישפּיעל, די טעלעסקאָפּען און

שער עבודת האלהים

אנדערע אינשטרומענטען און אפארעטען, וואס אסטרונאמער געברויכען און זיי וויסען דורך זיי דעם גאנג פון די שמערען און פלאנעטען, וואו זיי געפינען זיך, ווי ווייט זיי זיינען איינע פון די אנדערע, די פונקטען וואס זיי דערגרייכען צו געוויסע צייטען און נאך פיעלע זאכען. ווען מיר זאלען די דאזיגע אסטרונאמישע אינסטרומענטען און אפארעטען ניט זעהן מיט אונזערע אויגען, וואלטען מיר ניט געגלויבט אז אזעלכע עקזיסטירען.

אדער מיר וועלען נעהמען א געגענשאפט וואס איז נעהנטער צו אונז, א זאך וואס איינפאכע מענשען געברויכען, — א בעזמען, אן אינסטרומענט וואס מען בענוצט צו וועגען דערמיט. דאס איז א שמעקעל וואס האט ביי איין ברעג א געוויסע משא, אן אייזערנע קויל אדער א שטיינערנע. אויף דעם שמעקעל זיינען דא צייכענס, לאָמיר זאגען, א פונט, צוויי פונט, דריי פונט, און אזוי ווייטער. ווען מען וויל וויסען די וואג פון א געוויסע זאך, הענגט מען די זאך אן ביים צווייטען ברעג פון בעזמען און האלטענדיג דעם בעזמען אויף א שנירעל, באלאנץ סירט מען איהם אזוי, אז ער זאל הענגען גלייך, ניט איזן זייט אונטערגעבויגען מעהר זוי די צווייטע, און דער נומער, אויף וועלכען דער שנירעל געפינט זיך בעת דער בעזמען איז ריכטיג באלאנסירט, צייגט די ריכטיגע וואג פון דעם געגענ שטאנד וואס מען וועגט. די כלי אדער דער אינסטרומענט איז אזוי געמאכט אז עס צייגט די וואג פונקטליך. מיר זעהען דאס און מיר זיינען איבערצייגט אז אזעלכעס עקזיסטירט; ווען אבער מיר וואלטען עס ניט געזעהן, וואלטען מיר ניט געגלויבט, אז אזא זאך איז מעגליך.

עס זיינען דא נאך גאנץ געוועהנליכע זאכען, וואס מיר זעהען מיט אונזערע אויגען און ווען מיר וואלטען זיי ניט געזעהן און מען וואלט אונז נור דערצעהלט וועגען זיי, וואלטען מיר די דערצעהלער אנגענומען פאר ליגנער, און דאס איז ווייל עס פעהלען אונז ידיעות אין די געזעצען פון דער נאטור און אין די כחות פון דער שאפונג. היינט אז מיר פערשטעהען ניט און מיר בעגרייפען ניט זאכען וואס זיינען ביי אונז אלטעגליך און וואס מיר האבען פאר אונזערע אויגען, איז שוין קיין וואונדער, אז מיר זיינען צו שוואך אין אונזער שכל צו פערשטעהען דעם גאנג פון צוואנג און אויסוואהל, די זאכען וואס ווערען געטהאן נור דורך דעם בעשעפערס גזירה, ווייל ער הייסט אזוי, און זאכען וואס דער מענש קען טהאן מיט זיין אייגענעם ווילען. אונזער אונוויסענהייט איז דעם, בעלאנגט, ווי מיר האבען פריהער געזאגט, צו גאט'ס משפטים, צו די גערעכטיגקייט וואס ער טהוט מיט מענשען.

דאריבער זאגט דוד המלך אין תהלים: „ה' לא נבה לבי ולא רמו עיני ולא הלכתי בגדולות ובנפלאות ממני" — נאט, איך טראכט ניט צו הויך און סוק ניט צו הויך און איך גיב זיך ניט אָפּ מיט גרויסע זאכען וואס זיינען פון מיר פער באַרען.

פרק י'

זאָגט ווייטער דער נפש צום שכל:

דו האסט מיר געטרייסט דערמיט וואס דו האסט ארויסגעשלאָגען פון מיינע געדאנקען דעם חשק צו וועלען דערגעהן דעם גאנצען סוד וועגען צוואנג און אויסוואהל מיט דיין ערקלעהרונג אז דער ענין איז צו דעליקאטע און טייער.

אָבער ענטדעק מיר דעם סוד פון מיין זיין אויף דער וועלט און צוליעב וואָס פאר א צוועק בין איך דאָ. דו זאָלסט מיר אויף ווי ווייט מעגליך אין קורצען אויפ־קלעהרען כאַמט פיעל ניט איז וועטען דעם ענין פון צוואַנג און אויסוואַהל. דער נעהו דאָס אין נאָנצען, ווייס איך, אז איך קען ניט, אָבער איך וויל כאַמט עטוואָס וויסען, כדי איך זאָל ניט זיין אזוי ווי יענער שטאָרט ממונה, וועגען וועלכען מען האָט מיר דערצעהלט.

אויף אן אינוועל אין אינדיען, — האָב איך געהערט דערצעהלען, — האָבען די איינוואַהנער פון א שטאָרט אָפגעמאכט צווישען זיך, אז זיי זאלען יעדעס יאהר אויסקלייבען איינעם פון אַ פרעמדע לאַנד אַלס זייער אויבער־האַר און שטאָרט־פאַרוואַלטער. גאָד יעדען יאהר זאָל מען דעם ממונה ארויסשיקען און אן אנדער פרעמדער זאָל פערנעהמען זיין פלאַץ.

האָט די שטאָרט אויפגענומען אַלס איהר ממונה א נאָרישען מענשען, וואָס האָט זיך ניט גענומען די מיה נאָכצופאַרשען אויף די מנהגים פון דער שטאָרט, און ניט וויסענדיג, אז ער האָט דאָרט צו דייענען בלוז אין יאהר, האָט ער אַנ־געזאמעלט מאַנאָזינען מיט שפּיז, האָט געבויט פאַלאַצען מיט פעסטונגען און אַריבערגעבראכט זיין נאָנצען פערמעגען מיט אלע זיינע אוצרות וואָס ער האָט געהאט אין דער היים אהין אין שטאָרט. ווען עס איז אַריבער דער יאהר, האָבען איהם די שטאָרטלייט אַרויסגעטריבען בעירום ובחסר כל און איהם ניט געלאָזט מיטנעהמען קיין זאך פון די זאכען וואָס ער האָט אַריינגעבראכט אָדער דאָרט ערוואַרבען. האָט דער אַרונטערנענצטער ממונה זיך זעהר מצער געווען און האָט פרטה געהאט אויף זיין נאָרישע פיהרונג, וואָס ער האָט אזוי פיעל געאַרבייט און זיך געסטארעט און האָט דערפון גאָר ניט.

דער נייער פרעמדער וואָס די שטאָרט האָט אויפגענומען אַלס איהר פער־וואַלטער אָדער הערשער, איז שוין געווען א קלוגער. האָט ער מיט איינעם פון די שטאָרטלייט געשלאָסען פריינדשאַפט, האָט איהם טובות געטהאָן און יענער האָט איהם אויסגעזאָגט דעם סוד, אז מעהר ווי אַ יאהר וועט ער דאָרט ניט זיין און נאכהער וועט מען איהם הייסען געהו און ניט לאָזען מיטנעהמען קיין זאך. האָט שוין דער צווייטער ניט געטהאָן ווי דער ערשטער. דיזער האָט געזאמעלט פערמעגענס און אוצרות און זיי אונעקגעפיהרט אין זיין היים־שטאָרט. וואָס נור ער האָט געקענט פערנעהמען, האָט ער פערנומען און איבערגעפיהרט צו זיך אהיים און האָט זיך ניט פערלאָזט אויף די שטאָרטלייט, אַפּשך וועלען זיי מיט איהם האַנדלען אַנערש זיי מיט'ן ערשטען. און די צייט וואָס ער האָט געהערשט אין שטאָרט, איז ער געווען אי פרעהליך, אי טרויעריג. געפרעהט האָט ער זיך וואָס ער זאָמעלט רייכטהימער, מיט וועלכע ער וועט זיך נאָכ'ן יאהר בענוצען אין זיין היים און זיך שטנדיג פאַרגעניגען רוהיג און זיכער. און געזאָרנט האָט ער, וואָס זיין טערמין וועט שנעל פאַראַיבער און ער וועט מעהר ניט קענען זאָמלען. אָבער אַז דער יאהר איז פאַראַיבער, האָט ער זיך ניט געזאָרנט וואָס ער האָט פערלאָזט דעם פלאַץ און איז פון דאָרט אַוועק מיט שמחה און צופריעד־דענהייט. זיין שמחה איז געווען אַ דאַפּעלטע, ערשטענס, וואָס ער האָט זיין פערמעגען ניט געבראכט אין יענער שטאָרט, וואו ער האָט געהערשט, און צווייטענס, וואָס ער האָט אַריבערגעפיהרט די דאָרט געזאמעלטע אוצרות אין זיין שטענדיגע היים.

און ניט וויסענדיג דעם צוועק צו וואָס איך עקזיסטיר אויף דער וועלט,

שער עבודת האלהים

און ניט האָבענדיג קיין ברעקעל ידיעה וועלכע זאכען איד טהו מיט מיין אייגענעם נעם ווילען און וועלכע איד בין פון הימעל געצוואנגען צו טהאן, און ניט פער שטעהענדיג בכלל ווי אזוי איד קען בעזיצען די צוויי קאנטראסטען צוואנג און אויסוואהל, האָב איד מורא, אז מיט מיר קען פאסירען אזוי ווי מיט יענעם נארישען שטאָדט־פּערזאָלטער, וואָס האָט צום סוף יאָהר פּערלאָרען ביידע זאכען, אי די שטאָדט־פּערזאָלטונג, אי דאָס וואָס ער האָט דורך זיין טערמין געזאָ מעלט, און אז גאָט האָט מיר צוגעשיקט דיר, שכל, בעט איד, לערען מיר און צייג מיר ווי איד זאל זיך פיהרען. זאָג מיר דאָס וואָס איד ווייס ניט און ווי אזוי איד זאל מיינע פּעהלערען אויסבעסערען.

ענטפערט דער שכל :

דעם משל וואָס דו האָסט דערצעהלט קענסטו אָנמעסטען אויף דיר. דו ביזט דאָ אויף דער וועלט אויף אזא אופן ווי יענע שטאָדט־פּאַרוואַלטער, וואָס דו האָסט דערצעהלט. ווייסטו שוין אז דו ביזט דאָ ניט מעהר ווי א גר און אז איז ניכען וועסטו מוזען געהן פון דאנען, און אז דו ווייסט עס, דארפסטו זיך פיהרען ווי דער צווייטער ממונה האָט זיך געפיהרט, ניט ווי דער ערשטער, דער נאר, וועסטו אָבער ניט געהן אין וועג פון דעם קלוגען, וועט דיר ניט העלפען מיינע רייד און עס וועט דיר גאָר ניט ארויסקומען פון מיינע מליצות.

נפש: ווען איד זאל ניט וועלען פיהרען זיך ווי גוט איו, וואָלט איד ניט געזוכט צו וויסען דאָס וואָס איד ווייס ניט.

שכל: דו ווילסט וויסען דעם סוד וואָרום דו ביזט געבראכט געוואָרען אויף דער וועלט, וועל איד דיר דאָס ערקלעהרען. דער בעשעפער האָט דיר אזוי ווי אנדערע שאפונגען בעשאפען פון גאָר ניט. דער עיקר אין דיר איז רוחניות, גייט טיגעס, דאָס איז די נשמה. האָט דיר גאָט געוואַלט דערהויבען ביז דער שטופע פון זיינע געליעבטע, אויסערוועהלטע און זויבערע, וואָס זיינען נאָהענט צו זיין כבוד (די מלאכים), ניט פון קיינעמס טובה וועגען, נור פון דיין טובה וועגען. און דאָס איז א חסד פון בעשעפער, צו וועלכען דו קענסט ניט זיין בערעכטיגט סיידען דו קומסט איבער דריי זאכען. ערשטענס, מוזט דו אַרונטערנעהמען פון זיב די גראַבקיט, די פראַסטקייט און בענוצען דעם שכל. צווייטענס, דארפסטו ביי שטעהן די נסיונות, וואָס גאָט מאַכט מיט דיר אויב דו וועסט איהם דיענען אָדער זיין איהם דערווידער, און דריטענס, מקבל זיין זיינע שטראפען אויף דער וועלט. דאָס אלעס איז טרי צו בריינגען דיר צו דער מדרגה פון די מלאכים, וועלכע דיענען איהם און טהוען זיין רצון. זייענדיג בלויז גייסט ווי דו ביזט צו ערשט געווען אין עולם הנשמות, וואָלטען די דריי זאכען ניט געקענט דורכגען פיהרט ווערען. דאָריבער האָט דער בעשעפער מיט זיין חכמה פאר דיר בעשאפען די וועלט מיט אלעס וואָס געפינט זיך אין איהר אין א גוטע אָרדנונג און געהעריגע פיהרערשאפט, און אלעס איז גרייט פאר דיין געברויך.

פאר דיר גופא, פאר דיין אַריגינאל, פאר דיין גייסט, האָט ער צוגעגרייט א פאלאץ, געבויט פון די בעסטע יסודות, פון די הויפט עלעמענטען: פייער, וואסער, עתד און לופט. דאָס איז דער גוף, וואָס איז גלייך צו דער וועלט, וועלכע איז בעשאפען פון די זעלבע יסודות. אין דעם פאלאץ, אין גוף, האָט ער געמאַכט פינף טויערען און ביי זיי אוועקגעשטעלט פינף אַנפּערטרויעטע וועכטער. די טויערען זיינען די אינסטרומענטען פון די חושים וואָס דער מענש בעזיצט: די אויגען, אויערען, נאָז, צונג און הענט. די וועכטער זיינען די חושים, וואָס

דער מענש געברויכט: דאָס זעהן, הערען, שפּירען א ריח, רעדען און אַנטאָפּען אַדער פּיהלען זאכען דורך בעריהרען זיי מיט די הענט. מיט די פינגער חושים אָדער געפיהלען קענסטו דערנרייכען אלעס וואָס דיר נוטציג איז אויף דער וועלט. אין דעם פּאלאץ, אין גוף, הייסט עס, זיינען אויף דאָ בעזונדערע אַפּטהיילונגען פאר אויפזעהער אָדער הערשער, וואָס פיהרען דעם פּאלאץ און האַבען זייער הויפט השגחה איבער די טויערען און די וועכטער, דאָס זיינען די האַרץ און דער מוח, וועלכע קאָנטראָלירען די חושים און די מעשים וואָס ווערען דורך זיי געטהאָן. דער גוף, וואָס איז די דירה פון דער נשמה, איז בעזאָרגט מיט נאָך נויטווענדיג קייטען וואָס האַלטען איהם אויף. דער כח המושך, די ציהונגס קראַפט, וואָס ציהט אַרונטער דאָס עסען אין מאַגען, דער כח המחזיק, די אויפהאַלטונגס קראַפט, וואָס האַלט איין דאָס עסען אין מאַגען ביז עס קאָכט איבער, דער כח המעכל, די קראַפט וואָס קאָכט איבער די דערשלאַנגענע עסענוואַרן און דער כח הרוחה, די קראַפט וואָס שפאַרט אַרויס די פּסולת, דעם אַפּפאַל, בעת די עסענציע פּערכלייכען אין קערפּער און גיבען איהם חיונה און כח. און אלעס וואָס דער קערפּער פּערמאַנט, די געדערס, די אָדערען, די נערווען, אזוי גוט ווי די הענט, די פּיס און אלע גליעדער, זיינען ווי דיענער, אזוי ווי קנעכט און העלפּען אויפהאַלטען דעם אזויגעזעפּענעם פּאלאץ, וואָס איז פּערבונדען מיט זיין בעזיצער — מיט דער נשמה דורך די פלייסענדע בלוט, די נאַטירליכע היטץ און די לעבאָפּט אַדער לעבענס-קראַפט.

און דער בעשעפּער האָט דיר, דיין אַריגינאַל, די נשמה, הייסט עס, צוגע-קניפט צום קערפּער קונציג און קלוג, כדי איהר ביידע צוזאַמען זאָלען קענען דורכפיהרען די דריי זאכען, וואָס איר האָב דערמאָהנט. און נאָט האָט פאר אײך בעשטימט צוויי ראַטהעבער און צוויי שרייבער און ענגונ בעדיענער צו בעדיענען אײך דאָ אויף דער וועלט. די צוויי ראַטהעבער זיינען דער שכל וואָס לערנט דעם מענשען צו טהאָן גאָט'ס רצון, און די תּאווה, די ליידענשאַפט און לוסט צו זאכען, מיט וועלכע מען דערצענט דעם בעשעפּער. די צוויי שרייבער זיינען איינער וואָס פּערשרייבט די גוטע מעשים, סאי מען טהוט זיי פּערבאַרגענערהייט, סאי עפענטליך, און דער צווייטער פּערשרייבט די שלעכטע מעשים וואָס קומען פון די ראַטהעבונג פון צווייטען בעל עצה — די תּאווה.

און די שמשים, די בעדיענער, זיינען די גייסטיגע געפיהלען אַדער נייגונג-גען, די אינסטינקטען וואָס דער מענש בעזיצט, ווי: שמחה, ראַגה, לוסטיגקייט, טרויער, געדענקונגס קראַפט, פּערנעסונג, קלוגשאַפט, נאַרישקייט, דרייסטיקייט, פייגהייט, פריגעביגקייט אַדער מילדקייט, פאַרנשאַפט, גערעכטיגקייט, בייד-וויליגקייט, חרפה, עוונה, האַפּנונג, מורא, ליעבשאַפט, פיינדשאַפט, גאווה, נידער-געפאַלענקייט, און נאָך אזעלכע מדות, וואָס דו, גאַנצער מענש בענוצסט אין דיינע פּערבאַרגענע געדאַנקען.

און דער בורא יתברך האָט אָנגעזאָגט די וועכטער און די אויפזעהער און די קנעכט און די ראַטהעבער און די משרתים, דאָס הייסט, אלע גליעדער פון מענשען און אלע זיינע אינסטינקטען, אז זיי זאָלען דיר, דער נשמה פּאָלגען ביז א געוויסע צייט — ביז'ן טויט. עס זיינען אָבער דאָ אייניגע זאכען, וואָס דער מענש האָט בעקומען בעת דער גוף האָט זיך בעהעפּט מיט דער נשמה, און דיזע שטעהען ניט אונטער די קאָנטראָל פון דער נשמה, ווייל זיי זיינען מוכרחים, געצוואַונגענע. אָט אזוי דאַרפען זיי זיין און ניט אַנדערש. למשל, דער כח המושך,

שער עבודת האלהים

דער כח הדוחה און די אנדערע צוויי כחות, וואָס זיינען פריהער אויסגערעכענט געוואָרען, און חכמה און נאָרשקייט, וואָס קומען לכתחילה דורך דער גזירה פון בעשעפער, דער מעש ווערט בעשאפען מיט די דערמאָנהמע כחות און מיט די בע-שטימונג אויב ער זאָל זיין אַ קלוגער אָדער אַ נאַר, און די נשמה קען דאָס ניט דיקטירען.

און דער בעשעפער האָט דיר, נשמה, געגעבען רשות צו בענוצען זיך מיט אלע וועכטער, אויפזעהער און משרתים, כדי אויפצוהאלטען דעם גוף אויף דער וועלט, אָבער דאָס קענסטו טהאָן בלויז אויף געוויסע אופנים. דו קענסט נור בענוצען די גליעדער אויף זאכען וואָס זיינען לויט די פערזאָגען פון דער תורה, הן מצוות וואָס מען פערשטעהט מיט'ן שכל, הן אזעלכע וואָס מען פערשטעהט ניט מיט'ן שכל און הן מותרות, אזעלכע זאכען וואָס מען מעג טהאָן, אָבער קיין פערזאָג און מען זאָל דאָס טהאָן, איז דאָס ניט.

און בעת גאָט האָט דיר בעשאפען, האָט ער דיר געזאָגט:

דו זאָלסט זיך ניט איינרידען, אז אלעס וואָס איך האָב איבערגעגעבען איך דיין רשות און דיר געמאכט פאר'ן מושל און דו זאָלסט זיך קענען בענוצען מיט דעם, קענסטו מיט דעם טהאָן אלעס וואָס דו ווילסט. דו זאָלסט וויסען, אז פון דיין בענוצען זיך מיט די גליעדער פון גוף וועט דיר, נשמה, גאָר ניט צוקומען, און עס וועט דיר גאָר ניט שריינגען ניט קיין פארגעניגען און ניט קיין צער. דו קענסט נור דערמיט פערשאפען פארגעניגען אָדער צער דעם גוף, אָבער וואָס אנבעלאנגט דיר זעלבסט, קענסטו נור געניסען הנאה אָדער פיין אויף יענער וועלט. די אלע תענוגים פון דער וועלט זיינען ניט פאר דיר, נור פאר'ן קערפער. דו מיט'ן קערפער זייט איהר אזוי ווי די שליח, די געבער-מוטער, די הייטעל אין וועלכע דאָס קינד ליגט ביי דער מוטער אין בויד אָדער אזוי ווי די שאַלאַכץ פון אן איי, אין וועלכע עס ליגט די הנהגערע אָדער די פויגעלע. דו ליגסט אין קערפער, אָבער איהר זייט גאָר צוויי בעזונדערע זאכען.

אַט דאָס זאָגט דיר גאָט אָן און ער ערקלעהרט דיר ווייטער:

אויב דו וועסט פערשטענדיג זיין און וויסען און פערשטעהען דעם צוועק פון מיין בריינגען דיר אויף דער וועלט און די גוטעס וואָס איך מיינ דיר צו טהאָן, און דו וועסט מיר דיענען און זיך דערווייטערען פון זיין מיר דערווידער אין אלע זאכען וואָס ליגט אין דיין רשות, וועל איך דיר, נשמה, דערהויבען צו דער גדולה פון מיין אויסערמועהלטע און מיין געליעבטע און איך וועל דיר דערנעהענטערען צו מיין בארעמהערציגקייט און וועל דיר בעקליידען מיט'ן פראכט פון מיין כבוד. וועסטו מיר אָבער זיין דערווידער, וועל איך דיר שטראַף פון מיט א גרויסע שטראַף און וועל דיר פייניגען מיט דויערהאפטע פייניגונג.

און אויב דו וועסט אומוויסענד זיין און וועסט פערנאכלעסיגען צו דיענען מיר לויט זוי דו ביזט פערפליכטעט צוליעב דעם וואָס דו וועסט זיין אפגעגעבען מיט קערפערליכע ענינים און טהאטען, האָב איך דיר בעשטימט א טרויען בעל יועץ, אַ ראטהגעבער, איז ווען דו וועסט זיך צו איהם ווענדען, וועט ער דיר לער-נען, און אויב דו וועסט איהם אפילו ניט פרעגען, וועט ער דיר אליין אויפמערק-זאם מאכען אויף געוויסע זאכען. דער בעל יועץ איז דער שכל. בעראטה זיך מיט איהם, און ער וועט דיר שטענדיג געבען די ריכטיגע עצה אין אלע אנגעלעגענ-הייטען. אז דו וועסט אזוי טהאָן, וועלען דייןע שלעכטע מדות ווערען גוטע. דו זעלבטע מדות, וואָס מען קען געברויכען צו שלעכטען, וועסטו געברויכען צו

נוטען און וועסט פאר זיי קריגען שכה. עס וועט מיט דיר פאסירען אזוי ווי עס פאסירט אָפּט מיט אַ הולאָ, וואָס אַ גוטער און געניטער רופא גיט איהם שעדליכע מעדיצין אָדער אפילו סם המות און דאָס העלפט איהם.

אויב דו וועסט דערויף בעשטעהן און אנשטרענגען דיין שכל און פאלגען זיינע עצות, וועלען מותרות צוגעשריבען ווערען צום כלל פון מצוות אָדער מעשים טובים. עסען אָדער שלאָפּען, למשל, איז אַ זאך וואָס איז מותר, מען מעג דאָס, אָבער קיין מצוה איז דאָס ניט; ווען אָבער דו וועסט זיך פיהרען נאָך די עצות פון דיין פערשטאנד און דו וועסט אלעס אין זינען האַבען לשם שמים, פון גאט'ס וועגען, וועט דיין עסען, שלאָפּען וכדומה אויך גערעכענט ווערען פאר מצוות, און אלעס וואָס דיין בעדיענער, דייןע קערפערליכע גליעדער וועלען טהאָן, אָדער גייסטיגע געפיהלען וועלען געניסען, וועט דיר אלץ זיין אַ הילף צו דינען גאָט.

אויב אָבער דו וועסט ניט פאלגען דעם שכל און דו וועסט געהן נאָך די עצות פון דיין צווייטען ראטהגעבער — די תאווה, דער לוסט צו קערפערליכע תענוגים, וועלען, פארקעהרט, דייןע גוטע מדות ווערען שלעכטע. די מדות וואָס מען קען אויסנוצען צו גוטען, וועסטו אויסנוצען צו שלעכטען. אין אזא פאל וועט מיט דיר זיין אזוי ווי מיט אַ נארישען, אונפראקטישען רופא, וואָס טויטעט אָפּט מענשען מיט גוטע רפואות וואָס העלפען, ווען מען געברויכט זיי ווי געהעריג איז. אויף אזא אופן וועלען די מותרות דיר צוגערעכענט ווערען צו די מעשים רעים, צו די עברות און אלע דייןע העלפער און משרתים, אלע דייןע גליעדער און גייסטיגע געפיהלען וועלען דיר העלפען בעפרידיגען דייןע תאוות צו זייער צופרידנהייט. די געוואָנהייט וועט שוין ביי דיר ווערען א טבע און דו וועסט זיין געצוואונגען צו שלעכטען.

און דאָס אלעס איז פון דעסמוועגען אַ גערעכטיגקייט פון דיין בעשעפער. דאָס וואָס די געוואָנהייט צווינגט דיר צו טהאָן שלעכטעס, הייסט עס ניט, און דו ביזט דערצו געצוואונגען פון הימעל, און דו קענסט זיך ניט רעכטפערטיג גען דערמיט, ווארום לכתחילה איז דאָך געווען די ברירה ביי דיר צו פאלגען דיין שכל אָדער די נייגונג צו תאוות. דער עיקר ווענדט זיך אָן דער כונה. דו קענסט אמאל טהאָן אַ זאך, וואָס זעהט אויס גוט, אָבער מיט אַ שלעכטע כונה, מיט אַ שלעכטען אַבזיכט, און פארקעהרט.

ביי גאָט בײַה איז אלץ איינס, צי דו טהוסט אַ זאך אין די עפענטליכקייט אָדער פערבאָרגען בלויז אין דיין מחשבה, און ער וועט דיר בעצאָהלען לויט ער זעהט דייןע טהאמען כּפּועל אָדער בלויז אין געדאַנקען.

אַ ריכטער משפט מענשען לויט ווי עס ווערט בעשטעמיגט פון עדות אָדער ווי ער, דער ריכטער אליין, זעהט אָדער פיהלט די שולד אָדער אומשולד פון דעם גע'משפט'ן. ווען דער ריכטער זאָל וויסען די מחשבה פון דעם גע'משפט'ן, וואָלט ער ארויסגעגעבען דעם אורטהייל לויט דער מחשבה, אפילו אָהן עדות און אָהן קענען איבערצייגען די זאך. דער בעשעפער אָבער ווייס וואָס עס טהוט זיך ביים מענשען אין האַרצען און ער משפט לויט ווי ער ווייס, אזוי ווי דער פסוק זאָגט: „הנסתרות לה' אלהינו“ — פערבאָרגענע זאָכען ווייס נור גאָט, און זיין משפט, ווען אפילו עס זעהט אויס אין מענשען'ס אויגען אומגערעכט, איז פארט גערעכט. און ווען דו זינדירסט מיט איינעם פון דייןע משרתים, מיט איינעם פון דייןע גליעדער אָדער מיט טעהרערע גליעדער און דער בעשעפער וויל דיר מאַכען

שער עבודת האלהים

אויפמערקזאם דערזיף, הייסט ער יענעם גליעד אדער גליעדער קראנק ווערען און אויפהערען צו בעדיענען דיר ביו א געוויסע צייט. זעהסטו זיך ארום און טהוסט תשובה, ווערט דער גליעד אדער די גליעדער געהיילט, אזוי ווי דער פסוק זאגט: „אוילים מדרך פשעם, כל אכל תתעב נפשם, ויועקו אל ה' ישלח דברו וירפאם“ — די פערנארישטע פון זייערע זינד, וואָס קענען ניט עסען און ליידען יסורי הגוף, ווען זיי שרייען צו גאָט, גיט ער זיין בעפעהל און היילט זיי.

און דו, נשמה, ביזט דאָ אויף דער וועלט אויף א פראַכע פאר א געוויסע צייט, און ענדיגט זיך די צייט, הייסט דער בעשעפער די אלע טויערען, וועכטער, קנעכט און משרתים פון דעם אזויגערופענעם פלאַץ — דעם גוף, אוועקצוגעהן פון דיר און די פערבינדונגען צווישען דיר און דיין גוף זיינען אויס, דו קומסט צוריק צו דיין פריהערדיגען פלאַץ און דיין גוף פערבלייבט אונבעוועגליך און אהן וועלכע עס איז געפיהלען. ער, דער קערפער, קעהרט זיך אויך צוריק אום צו זיין ערשטע שטופע — צו דער ערד, אזוי ווי עס ווערט געזאָגט אין קהלת: „וישוב העפר על הארץ כשהיה והרוח תשוב אל אלהים“ — די ערד קעהרט זיך אום צוריק צו דער ערד אזוי ווי געווען און דער גייסט, די נשמה, קעהרט זיך אום צו גאָט.

אט דאָס איז א ריכטיגע ערקלעהרונג וואָס דו, נפש, דארפסט וויסען און איצט איז דיר שוין אלעס קלאָהר.

פרק יא'

זאָגט ווייטער דער נפש :

איך האָב פערשטאנען אלעס וואָס דו האָסט געזאָגט און אריינגענומען אין זיינען אלעס וואָס דו האָסט דערמאָהנט. בעט איך דיר איצט דו זאָלסט מיר קלאָהר מאכען ווען און וואו זיינען די צייט און דער פלאַץ צו בענוצען די גוטע און שלעכטע מדות מיינע, איך וויל וויסען ווי אזוי אָנצוגעהן מיט די מדות אויף אזא אופן, אז מען זאָל מיך אויף יענער וועלט לויבען און צוגעבען אז איך האָב גוט געהאנדעלט.

ענטפערט דער שכל :

מדות אדער אינסטינקטען האָסטו אין זיך א סך, אָבער איך וועל דערמאָהן נען בלויז א טייל פון זיי אין קורצען.

לאָמיר נעהמען די צוויי אינסטינקטען שמחה און טרויער, וואָס זיינען קאָנטראַסטען איינע פון די אנדערע, און אויף וואָס פאר אן אופן זיי דארפען געברויכט ווערען.

פרייד דארפסטו געברויכען אין א פאל ווען דו ביזט זיכער מיט אן הנאה קימת, מיט א בעשטענדיגע הנאה, מיט אן אויפהערליכען ענום, וואָס ווערט אין דעם ניט אריינגעמישט קיין טרויער און קיין בייז. דאָס איז ווען דו טהוסט א מצוה, ביזטו זיכער, אז דו זעסט דערפאר געניסען תענוגי עולם הבא, וואָס הערט קיינמאָל ניט אויף און קיינע בייזעס ווערט אין דעם ניט אריינגעמישט. אז עס מאַכט זיך דיר אזא שמחה, בעפריי אלע דייע פריידענס געפיהלען און

זאל דיין שמחה זיין א פאלשטענדיגע. טרויער דארפסטו געברויכען, ווען עס וועט דיר אנטקענען קומען א בעשטענדיגער צער, וואָס מען קען ניט אָפלייגען אָדער אויסמיידען. דאָס הייסט, ווען עס קומט דיר צום האַנד צו טהאָן אַן עברה אָדער ווען דו האָסט שוין אָפגעטהאָן אַן עברה. אין אזא פאל בעפריי אלע דינע טרויער געפיהלען און טרויער וואָס מעהר, וועט עס דיר אָפּהאלטען פון טהאָן די זינד אָדער תשובה טהאָן, אויב די זינד איז שוין אָפגעטהאָן געוואָרען.

דו האָסט וויעדער אין זיך נאָך צוויי אינסטינקטען — מורא און האָפנונג. דארפסטו געברויכען דעם געפיהל אָדער אינסטינקט פון מורא, ווען דו האָסט חשק צו טהאָן זאכען, וואָס וועלען דיר סוף כל סוף בריינגען צער און ליידען. וועלכע דו האָסט קיין מאכט אויסצומיידען. דאָס הייסט, ווען דו האָסט לוסט צו זינדיגען, וועט די מורא פאר שטראַף דיר אָפּהאלטען. האָפען וויעדער דארפסטו, אז פאר גוטע מעשים וועסטו בעלוינט ווערען מיט גוטעס און עס וועט ניט זיין קיין זאך וואָס זאָל שטערען אין דעם. אז דו וועסט אזוי האָפען, וועסטו אָנג-ווענדען אלע מעגליכקייטען צו טהאָן גאָט'ס רצון.

איצט לאָמיר נעהמען די מרות פון גבורה און מורד, דרייסטקייט און פינג-הייט. ווען א מענש בעגעגענט גאָט'ס שונאים, געגנער פון אמונה, דארף ער זיין דרייסט און קעמפּען גענען זיי מיט אלע מעגליכקייטען און ליידען כל-עריילי נגישות און צער און ביישטעהן ביי אלע נסיונות פאר דעם נאָמען פון גאָט און זיינע דינער, אזוי ווי דוד המלך זאָגט אין תהלים מ"ד: "כי עליך הורגנו כל היום" — פאר דיר, גאָט, ווערען מיר געהרגעט און מיר זיינען גערעכענט ווי שפּעסען וואָס שטעהען צו דער שחיטה. פינגהייט אָדער ווייכקייט דארפסטו גע-ברויכען, ווען פרומע לייט שטראַפען דיר און צייגען דיר אויף דינע פעהלערען. מיט דינע זאָלסטו ניט שטרייטען און זיך גלייך אונטערגעבען, ווייל דאָס וועט פאר דיר זיין א טובה.

בשת און עזות, שעהעוודיגקייט און אומפערשעמטהייט, זיינען אויך צוויי אינסטינקטען וואָס דו בעזיצסט. דאָס ערשטע דארפסטו געברויכען אלס מיטעל ניט צו טהאָן דערוויעדער דעם וואָס טהוט דיר גוטעס, בעת דו ביזט אין זיינע הענד און ער קען מיט דיר טהאָן וואָס ער וויל. און ווען ער שטראַפט דיר מיט גוטען אָדער מיט בייזען; מיט מילדע שטראַף רייד פון מענשען, אָדער ווען אפילו ער שטראַפט דיר מיט עינווי הגוף, מיט יסורים; אָדער ווען דו לערנסט די שטראַף רייד פון די נביאים און דו פיהלסט ביי זיך, אז דו פיהרסט זיך ניט אזוי ווי זיי הייסען, דארפסטו זיך שעהמען פאר זיך אליין, אזוי ווי יחזקאל זאָגט: "הגד את בית ישראל את הבית ויכלמו מעונותיהם" — זאָג די אידען ווי דער לעצטער בית המקדש וועט אויסזעהן און זיי וועלען זיך שעהמען פאר זיי. ערע זינד וואָס בריינגען דערצו, וואָס דער בית המקדש ווערט נאָך ניט געבויט. אָדער ווי עזרא האָט געזאָגט: "בושתי ונכלמתי, כי אשמתנו רבו למעלה ראש" — גאָט, איך שעהם זיך וואָס אונזערע זינד זיינען פיעל, איבער'ן קאָפּ. די מדה פון עזות, פון ניט שעהמען זיך און זיין א חצוף, דארפסטו געברויכען ווען דו בעגעגענסט זיך מיט רשעים, מיט זינדיגע מענשען און געגנער פון אמת. אנט-קעגען דינע זאָלסטו זיין אן עזות פנים און זיי אָנצייגען אז זיי געהען אין א קרומען וועג און אָפּווענדען זיי פון מאוס'ע טהאטען, און שטראַפען גרויסע און קליינע, אזוי ווי ישעיה הנביא האָט געזאָגט: "שמותי פני כחמיש" — איך

שער עבודת האלהים

האב געמאכט מיין פנים ווי א פעלו, איך בין, הייסט עס, ניט שעהמעוודיג גע-
ווען צו שטרעפן די אידען.

אזוי איז אויך מיט כעס און רצון, צאָרן און גוטמוטהיגקייט. כעס דארפסטו
געברויכען אנטקענען די וואָס ווענדען זיך אָפּ פון אמת און גערעכטיגקייט, און
ווען דו זעהסט אז פאלשקייט שטייגט איבער די ווארהייט. גוטמוטהיגט דארפסטו
זיין, ווען דו זעהסט אז מענשען טהוען אלעס ווי געהעריג איז און זיי געהען אין
וועג פון אמת און יושר.

דאָס זעלבע איז אויך מיט מדות פון רחמים און אכזריות, רחמנות און גרוי-
זאמקייט. רחמנות, באַרמערציגקייט דארפסטו געברויכען אויף אַרימע לייט,
אויף קראַנקע, אויף די וואָס האָבען קיין שום הנאה פון דער וועלט, אויף די
אוננויסענדע, וואָס ווייסען ניט וואָס פאַר זיי איז גוט, אויף די וואָס ווייסען
סתם ניט ווי אזוי צו פיהרען זיך, אויף געפאַנגענע אין די הענד פון פיינד, אויף
רייכע וואָס ווערען פעראַרימט, אויף די וואָס האָבען הרטה אויף זייערע זינד
און דער געוויסען פלאַגט זיי און זיי וויינען און בערויערען זייער פערגאַנגענ-
הייט אויס מורא פאַר גאָטס ש'טראָף. גרויזאם דארפסטו זיין, אומערבאַרמיג,
ווען עס האַנדעלט זיך צו בעשטראָפּען רשעים און נוקם זיין זיך אָן שלעכטע
מענשען וואָס פערדאַרבען די וועלט, אזוי ווי די תורה זאָגט ביי א רוצח, ביי א
מערדער: "לא תחוס עינך עליו" — דו זאָלסט אויף איהם קיין רחמנות האָבען.

מיט די מדות פון גאווה און ענוה, גרויס האַלטען זיך ביי זיך און זיין ערני-
דעריגט, איז אויך אזוי. דאָס ערשטע דארפסטו געברויכען ווען דו בעגעגענסט
זיך מיט אפיקורסים וואָס לייקענען אין גאָט און ווענדען זיך אָפּ פון איהם. גע-
גען דייעזע זאָלסטו צייגען גאווה, זיך האַלטען העכער און ווירדיגער פון זיי, ווארום
אויב דו וועסט זיך געגען זיי ערנידריגען, וועט עס אויסזעהן, אז דו ביזט מסכים
צו זייערע מיינונגען און דו האַלטסט מיט זיי, האַריבער נוצ אױס די מדה פון גאווה
פון זיין שטאַלץ ביי זיך צו צייגען די דאָזיגע לייט, אז דייענע מיינונגען זיינען
א קאָנטראַסט פון זייערע און דו ווילסט ניט וויסען פון זייערע לעהרען און מע-
טהאָדען, אזוי ווי דו ווייסט פון מרדכי און המן. מרדכי האָט ארויסגעוויזען זיין
שטאַלץ געגען המן און ניט געוואָלט בוקען זיך צו איהם, כאָטש ער האָט דערמיט
רזיקירט זיין לעבען, ענוה אָבער דארפסטו בענוצען, ווען דו בעגעגענסט א פּרר
מען מענשען, אַז אויפריכטיגען, א גאָספאַרכטיגען, א לערנער און א גאָט'ס
דיענער. געגען אזעלכע דארפסטו זיין ניערערגעפאלען און זיך גרינג שעצען
געגען איהם. דו דארפסט אויך געברויכען די מדה פון ענוה געגען אזעלכע וואָס
האָט דיר א טובה געטהאָן און דו ביזט איהם מחויב אָפּצאהלען דערפאַר. געגען
גאָט, וואָס זיינע טובות צו דיר זיינען אזוי פיעל און אזוי גרויס, אז דו ביזט
גאַרניט אימשטאַנד אָפּצוצאהלען איהם פאַר זיי, דארפסטו געוויס וויין אַן עניו,
א געפאַלענער ביי זיך, און אזוי אויך ווען גאָט שטרעפּט דיר, דארפסטו אויך
זיין געפאַלען ביי זיך און אנערקענען אז זיין משפּט איז א גערעכטער, אזוי ווי
עס ווערט געזאָגט אין דער תוכחה פון בחוקתי: "או אז יכנע לבכם הערל" —
דאמאַלס, ווען די אידען וועלען געשטרעפּט ווערען, וועלען זייערע פערשטאַפּטע
הערצער אונטערטהעניג ווערען צו גאָט.

אזוי איז אויך מיט אהבה און שנאה, ליעבשאפט און פיינדשאפט. ליעב

האָבען דארפסטו די יעניגע וואָס דיענען גאָט גלייך מיט דיר און די וואָס בע-
וועגען דיר צו גאָט'ס דיענסט, וואָס וועט דיר בריינגען צו פרייד און פּערגעניגען
לעולם הבא, און פיינט האָבען דארפסטו די וואָס זיינען עובר אויף גאָט'ס רצון
און זיינען געגנער פון אמת און ווילען דיר בעוועגען צו אַזעלכע מעשים, וואָס
דערצערנען דיין בעשעפער, אזוי ווי עס ווערט געזאָגט אין משלי: "עוזבי תורה
יהללו רשע ושומרי תורה יתגרו בם" — די וואָס פּערזאָנען די תורה, לויבען און
ריהמען דעם רשע און צייגען צו איהם ליבעשאפט, וועהרענד די צדיקים וואָס
הימען די תורה, רייצען זיך מיט די רשעים און האָבען זיי פיינט.

נדיבות און כילות, פרייגיגקייט און קארגשאפט — דיעזע צוויי מדות
דארף מען אויך וויסען ווען צו בענוצען. פרייגעביג אָדער מילד דארפסטו זיין
אין העלפען גוטע און פּרומע לייט מיט געלד, מיט אן עצה און מיט וויסען און
קענטניס, וואָס דו בעזיצסט מעהר פון זיי, דו דארפסט אָבער זעהן אז דיין פריי-
געביגקייט זאָל זיין אין פלאץ צו די יעניגע וואָס זיינען דאָס ווערטה, אזוי ווי
שלמה המלך זאָגט אין משלי: "אל תמנע טוב מבכליו בהיות לאל ידך לעשות" —
דו זאָלסט ניט פּערמיידען קיינע גוטעס פון דעם וואָס דאָס געהער צו איהם, אויב
נור דו ביזט אימשטאנד, אויב דו האָסט די מאכט דאָס צו טהאָן. נאָך א פּסוק
אין משלי זאָגט: "יפוצו מעינותיך חוצה" — דייע קוואַלען זאָלען פּערשפּרייט
ווערען אויסערליך. דאָס מיינט צו זאָגען, אז דו זאָלסט זיין פרייגעביג מיט דיין
תורה און חכמה און עס ארויסגעבען צו לייטען אין געהעריגע פעלע. קארג
דארפסטו זיין געגען אכזרים, געגען טיראנען און פּערנאָרישטע מענשען, וואָס
קענען ניט זיך אליין, ווילען ניט וויסען ווי שפּל זיי זיינען און אנערקענען דע-
ריבער ניט די טובות וואָס מען טהוט זיי, אזוי עס ווערט געזאָגט אין משלי:
"יוסר לץ לוקח לו קלון ומוכיח לרשע מומו" — דער וואָס זאָגט אן אָפּשפּאַטער
מוסר, האָט דערפון חרפות, און דער וואָס שטראַפט א רשע, מאכט זיך א מום,
א פּעהלער. דעריבער דארף מען זיין קארג מיט לערנען תורה און חכמה די יע-
ניגע וואָס ווילען דאָס ניט און לאַכען אָפּ דערפון. מיט טהאָן א געלד טובה אָדער
אן אנדער מאטעריעלע טובה צו אַזעלכע, וואָס ווילען דאָס ניט אנערקענען, דארף
מען אויך קארג זיין, אזוי ווי די נמרא זאָגט: "כל העושה טוב למי שאינו מכירו
כאלו זורק אבן למרקולים" — דער וואָס טהוט א טובה צו אַזעלכען וואָס אָנער-
קענט דאָס ניט און אזוי ווי ער ווארפט א שטיין צו דער עבודה זרה מרקולים. די
דיענסט פון דעם אָפּגאָט מרקולים איז געווען, וואָס מען פּלעגט אויף איהם וואר-
פען שטיינער. קען דאָך איינער מיינען, אז ווארפען שטיינער איז דאָך בכלל א
בזיון, טהוט ער א גוטע זאך וואָס ער איז מבזה דעם אָפּגאָט; אין אמת'ען איז
אָבער ניט אזוי. וויבאלד אז דאָס איז די צערעמאָניע פון זיין דיענסט, הייסט עס
נאָר אן עברה. אזוי איז ווען מען טהוט א טובה אַזעלכען וואָס אנערקענט עס ניט.

אזוי איז אויך מיט די מדות פון פּויליקייט און פּלייסיגקייט. פּויל דארף
מען זיין אין דורכפיהרען טהערישע תאוות, קערפּערליכע תענוגים, וואָס זיינען
ניט דויערהאפט און בריינגען סוף כל סוף דעם מענשען חרפה אויף דער וועלט
און שטראַף אויף יענער וועלט, און פּלייסיג דארף מען זיין אין זוכען צו געניסען
גייסטיגע הנאות און אין טהאָן מעשים מיט דער כונה צו ערפילען דעם רצון פון
גאָט, ב"ה, אזוי ווי דוד המלך זאָגט אין תהלים: "חשתי ולא התמהמתי לשמור

שער עבודת האלהים

מצותיד" — איד האָב מיר געאיילט און ניט געווען לאנגזאם צו היטען דיינע פערזאָגען.

און אלעס וואָס איד האָב דערמאָהנט אין דיווען שער איז גענוג פאר דעם וואָס קלייבט זיך אויס דעם ריכטיגען וועג און זוכט דעם ריינעם אמת און האָט לוסט צו דער חכמה פון דער תורה לשמה, מיט א ריינעם געוויסען. און נאָט זאָל אונז מיט זיינע גענאָדען העלפען צו דיענען איהם, אמן.

סוף פון שער עבודת האלהים